
प्राक्कथनम्‌ 


बिगतेषु केषुचित्‌ वर्षेषु तदा तदा मया लिखितानि कानिचित्‌ नाटकानि 
अत्र सङ्गृहीतानि सन्ति । प्रायः सर्वाणि अपि एतानि सकृत्‌ वा 
अभिनीतानि एव । अतः एतेषां रङ्गाभिनययोग्यत्व प्रयोगसिद्धमेव इति 
वक्तुं शक्यते । 

अत्रत्येषु नाटकेषु “शिवभक्तः मार्कण्डेयः’, “ज्ञानी जनकः’ - 
इत्येतद्द्वयं पुराणकथाम्‌ अवलम्ब्य लिखितम्‌ । विशेषतया एतद्‌-द्वयं 
पौराणिकवेषभूषादिकं नेपथ्यरचनां च अपेक्षते । 'कृपणखल्वाटचरितम्‌' 
कथासरित्सागरस्थायाः कस्याञ्चित्‌ विनोदकथायाः नाटकरूपम्‌ । तस्मिन्‌ 
नाटके तु द्वाभ्यां नटाभ्यां खल्वाटत्वधारणम्‌ अनिवार्यमेव । ( सत्सु 
अपि केशेषु प्रसाधनकौशलेन खल्वाटत्वसम्पादनं न क्लेशकरम्‌ 
अद्यत्वे ।) 

“कविकोपकलापः, “साक्षात्कार: ', “शठं प्रति शाठ्यम्‌' - इत्येतानि 
त्रीणि अपि नाटकानि आधुनिकं विषयम्‌ अवलम्ब्य विरचितानि । 
अल्पेन परिश्रमेण, अल्पैः अपि साधनैः एतानि नाटकानि अभिनेतुं 
शक्यन्ते । 

अन्तिमानि त्रीणि, न जाने नाटकपदवाच्यानि, उत एकाङ्कपदवाच्यानि, 
उताहो रूपकपदवाच्यानि इति । (तथापि 'नाटकानि' इति सामान्यनिर्देशः 
कृतः अस्ति । ) तत्र 'रामतपोवनाभिगमनम्‌' रामायणस्य कञ्चित्‌ प्रसङ्गम्‌ 
आश्रित्य लिखितम्‌ । 'कथाकुतूहली कृष्णः' तु लीलाशुकस्य 
कृष्णकर्णामृतस्य सुप्रसिद्धं कश्चन श्लोकम्‌ आधारीकृत्य लिखितम्‌ । 
'चारुचेष्टितम्‌' श्रीकृष्णस्य बाललीलाम्‌ अधिकृत्य विरचितम्‌ । एतानि 
तु प्रायः लिखितरूपेण अलिखितरूपेण वा सर्वत्र प्रसिद्धानि एव । 


सर्वेषु अपि नाटकेषु भाषायां यावच्छक्यं सरलता रक्षिता । सरसतां 
च रक्षितुं यत्नः कृतः अस्ति । तत्र सार्थकता प्राप्ता अस्ति उत न इति 
विषये एतेषां नाटकानाम्‌ अभिनेतारः , तद्वीक्षका: सहृदयाः चैव प्रमाणम्‌ । 

विद्यालयेषु अन्यत्र वा बालैः प्रौढ़ः वा अभिनेतुं योग्यानि सन्ति 
एतानि नाटकानि । तन्निमित्तम्‌ एतेषाम्‌ उपयोगं कुर्वन्तु संस्कृतज्ञाः इत्येव 
निवेदनम्‌ । 

नाटकेषु एतेषु परिष्कर्तु योग्याः अंशाः यदि सन्ति तर्हि वाचकाः 
कृपया स्मारयन्तु, येन अग्रे परिष्कारः शक्येत । 

मुखपुटकलाकाराय अरसु-महोदयाय, मुद्रणालयकारेभ्यः अन्येभ्यः 
सहकारिबन्धुभ्यः च धन्यवादाः । 


बहुधान्य सं।। मार्गशीर्ष-अमावास्या - लेखकः 

अन्तरङ्गम्‌ 


शिवभक्तः मार्कण्डेयः 
ज्ञानी जनकः 
कृपणखल्वाटचरितम्‌ 
कविकोपकलापः 
साक्षात्कारः 

शठं प्रति शाठ्यम्‌ 
रामतपोवनाभिगमनम्‌ 
कथाकुतूहली कृष्णः 
चारुचेष्टितम्‌ 


शिवभक्तः मार्कण्डेयः 


पात्राणि - 


मृकण्डुः 
मरुद्वती 
मार्कण्डेयः 
सप्तर्षयः 
ब्रह्मा 
यमः 
मृत्युः 


- प्रथमं दृश्यम्‌ - 
(वेदपाठ: श्रूयते) 


ॐ शन्नो मित्रशशं वरुण: । शन्नों भवत्वर्यमा । शन्न इन्द्रो बृहस्पति: । शन्नो 
विष्णुरुरुक्रमः । नमो ब्रह्म॑णे । नम॑स्ते वायो । त्वमेव प्रत्यक्षं ब्रह्मासि । त्वामेव 
प्रत्यक्षं ब्रह्म वदिष्यामि । ऋतं व॑दिष्यामि । स॒त्यं व॑दिष्यामि । तन्मार्मवतु । 
तद्वक्तारमवतु । अव॑तु माम्‌ । अव॑तु वक्तारम्‌ । ॐ शान्तिश्शान्तिश्शान्तिंः । 
(मृकण्डुमहर्षेः आश्रमस्य पुरोभागः । मुकण्डुमहर्षिः ध्यानमग्नः अस्ति । ` 
मञ्चे यदा प्रकाशः भवति तदा मुकण्डुः ध्यानं समाप्य उत्तिष्ठति ।) 
मृकण्डः - (मार्ग पश्यन्‌) किमिदम्‌ अद्य मम सौभाग्यम्‌ ! परमपावनाः 
सप्तर्षयः अत्र, अस्माकम्‌ आश्रमं प्रत्येव आगच्छन्तः सन्ति । 
भवतु, तेषां स्वागतं करोमि । (सप्तर्षयः प्रविशन्ति ।) पूज्याः, 
इतः इतः आगच्छन्तु । एतानि दर्भासनानि अलङ्कुर्वन्तु । 


प्रथमः - मृकण्डुमहामुने, भवतः दशनेनैव वयं कृतार्थाः । अलं सत्कारेण । 

मृकण्डुः - पूज्याः, भवतां पादस्पर्शेन मम आश्रमभूमिः पवित्रिता । महात्मनां 
भवताम्‌ अत्र आगमनेन अहम्‌ आत्मानं कृतार्थं मन्ये । (उच्चैः) 
पुत्र, मार्कण्डेय ! 


(मार्कण्डेयः प्रविशति ।) 


मुकण्डुः - पुत्र, पश्यतु, एते सन्ति तपोधनाः, सप्तर्षयः । लोकपूज्यान्‌ 
एतान्‌ अभिवाद्य अनुग्रहं सम्पादयतु । 


मार्कण्डेयः - पूज्याः, मार्कण्डेयोऽहम्‌ अभिवादये । (पादस्पशपूर्वक 
नमस्करोति ।) 


षड्‌ ऋषयः- वत्स, दीर्घायुष्मान्‌ भव । दीर्घायुष्मान्‌ भव । 
(वसिष्ठः आशीरवादं न करोति । मुखं परिवर्त्य तिष्ठति ।) 

मृकण्डुः 


मार्कण्डेयः 
वसिष्ठः . 
मार्कण्डेयः 


द्वितीय : 


वसिष्ठः 


(वसिष्ठं दर्शयन्‌) एषः परमपुज्यः वसिष्ठमहर्षिः । एतं 
नमस्करोतु । « 

भगवन्‌, अभिवादये । (नमस्कर्तु यतते ।) 

(तत्‌ निवारयन्‌) तिष्ठ तिष्ठ वत्स... ! मां मा नमस्कुरु । 
(स्वगतम्‌) किमिदं विचित्रम्‌ ! एते पूज्याः मम नमस्कारं 
नाङ्गीकुर्वन्ति ? 


(स्वगतम्‌ ) किमिदम्‌ आश्चर्यम्‌ ! (प्रकाशः) वसिष्ठमहर्षे ! 
किमिदं भवता आचरितम्‌ ? आशीर्वादं प्रार्थयमानस्य बालस्य 
अभिवादनं निराकृतम्‌ ! 


पुज्याः, जानन्तः अपि भवन्तः एवं वदन्ति । यदि एषः बालः 
मां नमस्करोति तर्हि मया अपि 'दीर्घायुष्मान्‌ भव' इति आशीर्वादः 
करणीयः भवति । 


क्रियताम्‌ । तेन का हानिः ? 


भवन्तः अविचिन्त्य 'दीर्घायुष्मान्‌ भव' इति आशीर्वादं कृतवन्तः । 
परन्तु सः आशीर्वादः निष्फलः भविष्यति इति अहं सम्यक्‌ 
जानामि । 


किम्‌, अस्माभिः कृतः आशीर्वादः तिष्फलः भविष्यति ? कथम्‌ ? 

एतस्य आयुष्यम्‌ इतःपरं संवत्सरपर्यन्तं केवलम्‌ । एकस्मिन्‌ 

संवत्सरे अतीते एषः बालः मृत्युलोकं गमिष्यति । अतः एव 

अहं तथा आशीर्वादं न कृतवान्‌ । 

हा हन्त ! 

किमर्थ संशयः ? ज्ञानदृष्ट्या परिशीलयन्तु भवन्तः एव । 
(सर्वे नेत्रे निमील्य ज्ञानदृष्ट्या पश्यन्ति /) 

पञ्चमः - सत्यं महर्षे ! भवता यद्‌ उक्तं तत्तु सत्यमेव । सेवत्सरानन्तरम्‌ 
एतेन यमलोकः गन्तव्यः एव । 


षष्ठः तर्हि अस्माभिः कृतस्य आशीर्वादस्य का गतिः ? 

प्रथमः - सः निष्फलः एव भवेत्‌ किम्‌ ? 

वसिष्ठः - सप्तर्षीणाम्‌ आशीर्वचनं निष्फलं भवितुम्‌ न अर्हति । परन्तु तत्‌ 
कथं सफलं भवति इति तु चिन्तनीयम्‌ । वयं यदि एतद्विषये पितरं 
ब्रह्माणं पृच्छेम तर्हिं सः समीचीनं मार्गदर्शनं कुर्यात्‌ । 


द्वितीयः - सत्यम्‌, तर्हि वयम्‌ इदानीमेव सत्यलोकं गच्छामः । 
तृतीयः - मृकण्डुमहर्षे ! भवतः पुत्रम्‌ अपि अस्माभिः सह नयामः । 
मृकण्डुः - तथैव अस्तु पूज्याः । (मार्कण्डेयम्‌ उद्दिश्य) वत्स.., एतान्‌ 


अनुसरतु । 
मार्कण्डेयः - तथैव अस्तु जनक । 


(सप्तर्षयः अग्रे गच्छन्ति । मार्कण्डेयः तान्‌ अनुसरति । मृकण्डः तान्‌ 
एव पश्यन्‌ तिष्ठति ।) 


- द्वितीयं श्यम्‌ - 
(रङ्गस्य मध्यभागे उन्नते आसने उपविष्टः अस्ति ब्रह्मा । सृष्टिकार्य कुर्वन्‌ इव सः 
हस्ताभिनयं कुर्वन्‌ अस्ति । नेत्रे निमीलिते स्तः । सप्तर्षयः प्रविशन्ति 1) 


चतुर्थः - अहो, चतुर्मुखब्रह्मा सृष्टिकार्ये मग्नः इव दृश्यते । भवतु । 
मार्कण्डेय, पितामहं ब्रह्माणं नमस्करोतु । 


मार्कण्डेयः- पितामह ! मार्कण्डेयोऽहम्‌ अभिवादये । 

ब्रह्मा - (नित्रेनिमील्य एव) दीर्घायुष्मान्‌ भव, दीर्घायुष्मान्‌ भव । 

वसिष्ठः - (ससन्तोषम्‌) मार्कण्डेय, भवान्‌ जीवितः । भवान्‌ रक्षितः । 

ब्रह्मा 


सर्वे 
ब्रह्मा 


वसिष्ठः 


ब्रह्मा 


वसिष्ठः 


ब्रह्मा 


वसिष्ठ: 


ब्रह्मा 


चतुर्मुखब्रह्मणा एव यदा 'दीर्घायुष्मान्‌ भव' इति आशीर्वचनम्‌ 
उक्तम्‌, इतःपरं भवतः मृत्युभयं नास्ति । भवान्‌ उज्जीवितः । 
(नेत्रे उन्मील्य पुरतः हृष्ट्रा, स्वगतम्‌) किमिदं सप्तर्षयः अत्र 
समागताः ! कोऽपि विशेषः स्यात्‌ । (प्रकाशः) महर्षयः, 
आगच्छन्तु । 

पितामह, अभिवादयामहे । 

केन कारणेन ऋषिवराणाम्‌ आगमनं सञ्जातम्‌ ? 

भगवन्‌..., अस्माकं मनसि काचित्‌ जिज्ञासा उत्पन्ना अस्ति । 
का सा जिज्ञासा ? पृच्छन्तु । 

सृष्टिकर्तुः ब्रह्मणः वचनम्‌ असत्यं भविष्यति वा इति जिज्ञासा । 
कथम्‌.. ? विवरणं कुर्वन्तु । 

भगवन्‌ ! इदानीं यः बालः भवन्तं नमस्कृतवान्‌ मार्कण्डेयः, तस्य 
आयुः केवलं षोडश वर्षाणि इति भवता एव तस्य ललाटे 
लिखितम्‌ । तं बालं भवान्‌ 'दीर्घायुष्मान्‌ भव’ इति आशिषा 
अनुगृहीतवान्‌ अस्ति । कथम्‌ एतत्‌ सम्भवति ? यदि सः षोडशे 
वर्षे मरणं प्राप्स्यति तर्हि भवतः 'दीर्घायुष्मान्‌ भव' इति 
अनुग्रहवचनम्‌ असत्यं भविष्यति । यदि मरणं न प्राप्स्यति, तर्हि 
अपि षोडश वर्षाणि केवलम्‌ एतस्य आयुः इति तस्य ललारे 
भवता एव यत्‌ लिखितं तत्‌ असत्यं भविष्यति । अतः भवतः 
वचनस्य सार्थक्यं कथं भविष्यति इत्येव अस्माकं जिज्ञासा । 
सत्यं खलु... ! सृष्टिकार्ये मग्नेन मया कथम्‌ एवम्‌ अविचिन्त्य 
अनुग्रहः कृतः... ! महान्‌ प्रमादस्तु सञ्जातः । कथम्‌ एतस्य 
परिमार्जनं कर्तव्यम्‌.. ? (क्षणं विचिन्त्य) अस्ति कश्चन उपायः : 
भगवान्‌ शङ्करः स्वभक्तान्‌ दीर्घायुष्मतः कर्तु शक्नोति । यदि सः 


प्रसन्नः भविष्यति तर्हि एषः बालः दीर्घायुः भविष्यति । शङ्करेण 
एव यदि आयुः दीयते तर्हि मम वचनमपि सत्यं भविष्यति, 
बालोऽपि दीर्घकालं जीविष्यति । अतः इदानीं शिवः एकः एव 
अस्माकं शरणम्‌ । तमेव प्रार्थयामहे । 


सर्वे - हे भगवन्‌ ! शम्भो ! शङ्कर ! महादेव ! भवान्‌ एतं बालकं 
दीर्घायुष्मन्तं करोतु । भवतः भक्ताय एतस्मै बालकाय शतवर्षाणाम्‌ 
आयुष्यं ददातु । 
(सर्वे प्रार्थयन्ते । मार्कण्डेयः नमस्कारस्थितौ तिष्ठति ।) 

ब्रह्मा - वत्स, मार्कण्डेय ! भगवान्‌ शङ्करः यदि अनुगृह्णाति तर्हि न कोऽपि 


क्लेशः । भवान्‌ इदानीमेव मातापित्रोः अनुमतिं स्वीकृत्य 
गोदावरीतीरं गच्छतु । तत्र शाङ्करस्य आराधनं करोतु । भक्त्या 
प्रीतः शाङ्करः भवन्तं रक्षति । 


मार्कण्डेयः - तथैव अस्तु पितामह ! 


ब्रह्मा - महर्षीणां जिज्ञासा इदानीं परिहृता स्यात्‌ खलु ? 
वसिष्ठः - आं भगवन्‌ । वयम्‌ अनुगृहीताः स्मः । भवतु, वयं भूलोकं 
गच्छामः । 


(सर्वेऽपि गच्छन्ति । ब्रह्मा आशीवाद करोति ।) 


- तृतीयं दृश्यम्‌ - 
(मृकण्डुमहर्षेः आश्रमस्य पुरोभागः । निश्चलम्‌ उपविष्टः मृकण्डः 
चिन्तामग्नः अस्ति । मरुद्वती प्रविशाति ।) 
मरुद्दती - (चिन्तामग्नं पतिं दृष्ट्रा) आर्य ! किम्‌ अतीव खिन्नः इव दृश्यते. ? 
मृकण्डुः - आं मरुद्वति ! पुत्रस्य मार्कण्डेयस्य विषयमेव चिन्तयन्‌ अस्मि । 


|? 


मरुद्दती - किं तद्विषये तावत्‌ गभीरं चिन्तनम्‌ ? 


मृकण्डुः - 


मरुद्दती - 


मृकण्डु : 
मरुद्वती 


मृकण्डुः 


मरुद्वती 
मृकण्डु 


मृकण्डुः 


मरुद्वति ! जानती अपि किमर्थम्‌ अजानती इव व्यवहरति ? 
सद्यःकाले एव अत्र सप्तर्षीणाम्‌ आगमनसन्दर्भं प्रवृत्तं सर्व 
विस्मृतवती किम्‌ ? 


कथं विस्मरेयम्‌ आर्यपुत्र ! मम पुत्रः अल्पायुः, इतःपरं केवलं 
षण्णां मासानाम्‌ अनन्तरं तस्य मरणं भविष्यति इति तैः उक्तं 
कथं वा विस्मर्तु शक्नुयाम्‌, ! 
वयं विस्मतु प्रयत्नं कुर्याम । परन्तु सः यमः कदापि न विस्मरति 
मरुद्वति... । 
किमिदं विधिविलसितम्‌ आर्य ! एतादृशस्य गुणशालिनः पुत्रस्य 
आयुः केवलं षोडश वर्षाणि । एतत्तु अन्याय्यं खलु ! 
परन्तु एतदेव अस्माभिः प्रार्थितं खलु मरुद्बति ! 'दीर्घायुष्मतः 
गुणरहितस्य पुत्रस्य अपेक्षया अल्पायुः वा गुणी पुत्रः भवतु' 
इति भगवान्‌ शाङ्करः अस्माभिः एव प्रार्थितः खलु ! अतः तस्य 
तावदेव आयुः । तन्मध्ये सार्धपञ्चदशवर्षाणि पञ्चदशक्षणाः इव 
व्यतीतानि । इतःपरं केवलं षण्मासात्मकः अवधिः अस्ति । 
तदनन्तरम्‌ अस्मत्पुत्रः मृत्युलोक गमिष्यति इति कल्पनया एव 
अत्यन्तं खेदम्‌ अनुभवामि मरुद्वति ! 
(साक्रोशम्‌) नैव... नैव ! मम पुत्रम्‌ अहं न त्यजामि । मम 
पुत्रः कदापि मृतः त भविष्यति । 
परन्तु एतत्‌ अनिवार्यं मरुद्वति ! 
(पृष्ठतः पादशब्दः श्रूयते) 

(श्रुत्वा) मरुद्वति ! पुत्रः आगतः इव दृश्यते । दुःखं नियन्त्रयतु । 

(द्वौ अपि नेतरे मार्जयित्वा दुःखनियन्त्रणं नाटयतः ।) 

मार्कण्डेयः 


मरुद्वती 


मरुद्दती 


मार्कण्डेयः 


मरुद्दती 


मार्कण्डेयः 


मरुद्वती 


मार्कण्डेयः 


मृकण्डः 


मार्कण्डेयः 


मृकण्डुः 


(प्रविश्य, स्वगतम्‌) मम पितरौ दुःखितौ इव भासेते । समीपं 


गत्वा पश्यामि । (समीपं गत्वा) जनक, अभिवादये । अम्ब, 


अभिवादये । 
आगच्छतु पुत्र ! माम्‌ आलिङ्गतु । 

(मार्कण्डेयः मातरम्‌ आलिङ्गति ।) 
(मार्कण्डेयस्य शिरसि आघ्राय) वत्स. ..वत्स.. ! 
किमर्थम्‌ एतावान्‌ उद्वेगः अभ्ब ! किमर्थ रोदिति भवती ? 
कथं वदामि वत्स 
अम्ब, किमर्थ सद्घोचः ? किमर्थम्‌ एवं खिन्ना अस्ति ? 
(मौनम्‌) 
जनक, भवान्‌ वदतु । 
कथं वदामि वत्स.. ! (दुःखावेगं निगृह्य) भगवान्‌ शाङ्करः भवते 
केवलं षोडशवर्षात्मकम्‌ आयुष्यं दत्तवान्‌ अस्ति । तत्रापि 
सार्धपञ्चदशवर्षाणि व्यतीतानि । इतःपरं षण्णां मासानाम्‌ अनन्तरं 


भवान्‌ अस्मान्‌ परित्यज्य दूरं गमिष्यति वत्स, दूरं गमिष्यति । 
भवन्तं विना वयं जीवितुं न शक्नुमः पुत्र ... ! 

जनक, किमर्थं तावती चिन्ता ? कस्मिन्‌ अपि वा दिने सर्वैरपि 
अस्माभिः इदं शारीरं परित्यज्य गन्तव्यमेव खलु ! भवतु । 
(स्मृत्वा) जनक ! चतुर्मुखब्रह्मा शिवस्य आराधनं करोतु इति 
माम्‌ उक्तवान्‌ अस्ति । अहम्‌ इदानीं तदर्थम्‌ इतः गच्छामि । 
सत्यं पुत्र ! सः ईश्वरः न तु साधारणः । अपि तु मृत्युञ्जयः । 
विरूपाक्षः । सः कालस्यापि कालः, महाकालः । यदि परशिवः 
सन्तुष्टः भवति तहिं निश्चयेन सः भवन्तं रक्षति । भवन्तं रक्षितुं 

सः एकः एव समर्थः । गच्छ वत्स ! परमेश्वरस्य आराधनं 
कृत्वा तस्य अनुग्रहात्‌ चिरञ्जीवी भव । | 

मार्कण्डेयः - तथैव भवतु जनक ! तर्हि अहं साधयामि । अम्ब ! मम 
आशीर्वादं करोतु । (नमस्करोति, 


मरुद्वरती ' - गच्छ वत्स ! चिरक्जीवित्वं प्राप्य प्रत्यागच्छ । वयं भवतः प्रतीक्षां 
कुर्वन्तः एव भवामः । 
(मार्कण्डेयः प्रतिष्ठते, दम्पती आशीर्वादं कुर्वन्तौ भवतः ।) 


- चतुर्थं दृश्यम्‌ - 
(गोदावरीनद्याः तीरम्‌ । मार्कण्डेयः प्रविशति) 


मार्कण्डेयः - कियत्‌ प्रशान्तम्‌ अस्ति गोदावर्याः तीरम्‌ ! सत्यम्‌, भगवन्तं 
शिवम्‌ उद्दिश्य तपः आचरितुम्‌ इदमेव प्रशान्तं स्थलम्‌ । एतस्याः 
गोदावर्याः दक्षिणे तीरे शिवलिङ्भप्रतिष्ठापनं कृत्वा शाङ्करस्य 
आराधनं करोमि । 


(रङ्गस्य वामभागं गत्वा तत्र शिवलिङ्गनिर्माणम्‌ आभिनयति ।) 
सिकताभिः शिवलिङ्गं कृतवान्‌ अस्मि । 
(पद्मासने उपविश्य नेत्रे निमील्य) 
भगवन्‌ शङ्कर ! ३» नमः शिवाय । 
| 3७ नमः शिवाय । 
3७ नमः शिवाय । 


(आरम्भे उच्चैः वदति । अनन्तरं शनेः शनेः वदन्‌ ध्यानमग्नः भवति । 
वेदिकाया: दक्षिणभागे यमः मृत्युः च प्रविशतः ।) 


यमः - भोः मृत्यो ! मार्कण्डेयस्य प्राणान्‌ अपहर्तुम्‌ उचितः कालः 

मृत्युः 
यमः 


मृत्युः 


यमः 


मार्कण्डेयः 


यमधर्मः 


मार्कण्डेयः 


यमधर्मः 
मार्कण्डेयः 


यमधर्मः 


सन्निहितः । अद्य तस्य आयुष्यं समाप्तं भविष्यति । तस्य प्राणाः 
आनेतव्याः । सञ्जः भवतु । 
यथाज्ञापयति महाराजः । 
गच्छामः तहि । 
(गमनं नाटयतः । पदत्रयम्‌ अग्रे आगच्छतः ।) 
महाराज ! एतदेव गोदावरीतीरम्‌ । तत्र इश्यते मार्कण्डेयः । 
(दर्शवति, 
(दृष्टा) आम्‌, शिवलिद्भस्य पूजां कुर्वन्‌ अस्ति । तत्रैव गत्वा 
कालपाशेन तस्य बन्धनं कुर्मः । (मार्कण्डेयम्‌ उहिश्य) भोः 
बाल... ! भवतः जीवितकालः समाप्तः । अन्त्यकालः 
सन्निहितः । भवतः आयुष्यम्‌ इदानों समाप्तम्‌ । एतेन कालपाशेन 
भवतः बन्धनं करोमि, पश्यतु । 
भगवन्‌ ! एकक्षणं तिष्ठतु । अहं शिवपुजां कुर्वन्‌ अस्मि । पूजां 
समाप्य आगमिष्यामि । यतः शिवपूजासमाप्तिं विना अहम्‌ 
किमपि कार्य न करोमि । क्षणं तिष्ठतु । 
दुष्टबालक... ! भवतः पूजासमाप्तिपर्यन्तं यमधर्मेण मया प्रतीक्षा 
करणीया वा ? (हासः) 
भगवन्‌ ! शिवपूजासमये पीड़ा न उचिता । यदि पीडयति तर्हि 
भगवान्‌ शङ्करः भवन्तं दण्डयति । 
(सरोषम्‌) आह पाप ! 
यमधर्म ! शिवः यदि कुपितः भवति तर्हि सः भवन्तमपि मारयितुं ` 
समर्थः । अतः शिवस्य कोपं मा जनयतु । जागरूकः भवतु । 
(सावज्ञम्‌) अरे.... कः सः भवतः शिवः ? सः किं करोति 
इति अहमपि पश्यामि । 

मार्कण्डेयः - 
यमधर्मः - 


मार्कण्डेय: - 


शिवः न 


यमधर्मः - 


शिवः - 


मास्तु महाभाग ! शिवस्य कोपं सोढुं न कोऽपि शक्नोति । 


अहो, तादृशाः शताधिकाः शिवाः मयैव मृत्युलोकं प्रति नीताः। 
सः मां किं वा कर्तु शक्नुयात्‌ ...। (पाशक्षेपम्‌ अभिनयति, 
पश्यतु, मम पाशेन भवान्‌ इदानीं बद्धः । भवतः प्राणान्‌ 
आकर्षामि । (आकर्षणस्य अभिनयः) 
भगवन्‌ ! शङ्कर ! भवानेव रक्षतु । (नित्रे निमील्य शिवलिङ्गम्‌ 
आलिङ्गय) ३ नमः शिवाय, ॐ नमः शिवाय । 

(रङ्गस्य दक्षिणभागे शिवः प्रविशति ।) 
(स्वगतम्‌) अहो, यमधर्मस्य कीदृशा दौष्ट्यम्‌ ! मम परमभक्तस्य 
मार्कण्डेयस्य प्राणान्‌ नेतुं स्वयमेव आगतः । पश्यामि, किं 
भविष्यति इति । (पश्यन्‌ तिष्ठाति) 
किमिदम्‌, दुष्टः बालः मां तिरस्कुर्वन्‌ तथैव पूजां कुर्वन्‌ अस्ति... 
भवतु । सम्पूर्णं बलं प्रयुज्य एतस्य प्राणान्‌ आकर्षामि । 
(स्वगतम्‌) यमधर्मः बुद्धिहीनः इव व्यवहरति । शिवभक्तं बालं 
कथम्‌ एवं पीडयति... ! भवतु, एकेनैव प्रहारेण यमधर्मस्य 
पराजयं सम्पादयामि । तस्य वक्षःस्थले पादप्रहारं करोमि । 


(समीपं गत्वा पाशाकर्षणे मग्नस्य यमस्य वक्षसि पादप्रहारं करोति ।) 


यमधर्मः - 


शिवः न 


यमधर्मः - 


हा...! (पतति ततः शिवं दृष्टा) भगवन्‌ ! शङ्कर ! मम 
अपराध क्षाम्यतु । 

उत्तिष्ठतु यमधर्म ! यद्यपि एतस्य बालस्य आयुष्यम्‌ अद्य समाप्तं, 
तथापि एषः मम परमभक्तः इति कृत्वा अहम्‌ एतस्मै पुनः 
आयुःप्रदानं कृतवान्‌ अस्मि । अतः एतस्य स्पर्शं कर्तुं भवान्‌ न 
शक्नोति । भवान्‌ स्वलोकं गन्तुम्‌ अर्हति । 

तथैव अस्तु भगवन्‌ । (मृत्युम्‌ उहिश्य) मृत्यो .., वयं गच्छामः । 

मृत्युः 


शिवः 


मार्कण्डेयः 


शिवः 


मार्कण्डेयः 


शिवः 
मार्कण्डेयः 
शिव ३ 


मार्कण्डेयः 
शिवः 


यथाज्ञापयति देवः । 

(द्वौ अपि गच्छतः ) 
प्रवृत्त किमपि अजानन्‌ मार्कण्डेयः मम एव ध्यानं कुर्वन्‌ अस्ति । 
भवतु, आत्मानं प्रदर्श्य मम प्रियभक्तं सन्तोषयामि. । (समीपं 
गत्वा) वत्स, मार्कण्डेय ! 
(नेत्रे उन्मील्य दृष्ट्रा) भगवन्‌ ! शङ्कर ! प्रभो ! महादेव ! नमो 
नमः, नमो नमः । (नमस्करोति, 
भक्त, मार्कण्डेय ! भवतः तपसा अहं सन्तुष्टः अस्मि । भवतः 
शिवभक्त्या अहं सम्प्रीतः अस्मि । अपेक्षितं वरं याचतु । 
भवान्‌ यद्‌ इच्छति तत्‌ अहं ददामि । 


भगवन्‌ ! भवतः दिव्यदर्शनेनैव अहं कृतार्थः अस्मि । तथापि 
'पुत्रः अल्पायुः' इति मम मातापित्रोः अत्यन्तं दुःखम्‌ अस्ति । 
अतः मां दीर्घायुष्मन्तं करोतु । कल्पान्तपर्यन्तं मम आयुष्यं 
ददातु । 
न केवलं कल्पान्तपर्यन्तम्‌, अपि तु सप्तकल्पपर्यन्तं भवान्‌ जीवतु । 
भगवन्‌ ! अनुगृहीतो ऽस्मि । 
एवमेव इतःपरं लोके ये मां भक्त्या पूजयन्ति तेषामपि आयुष्यम्‌ 
अधिकं भवतु । 
भगवन्‌ ! करुणामय ! भवतः अनुग्रहः सर्वदा अस्मान्‌ रक्षतु । 
तथास्तु । (पृष्ठतः श्लोकः श्रूयते ।) 

मृकण्डुसूनो भक्तस्य यमपाशाद्विमोचक । 

मृत्युअय नमस्तुभ्यं मृत्युं हर नमाम्यहम्‌ ।। 

(पटाक्षेपः,) 

ज्ञानी जनकः 


पात्राणि - 


नारदः 

जनकः 

मन्त्री 

नर्तक्यौ 

सैनिकौ 
मालाकारी 
द्यूतकराः (त्रयः) 
ऐन्द्रजालिकः 
नागरिकः 


- प्रथमं दृश्यम्‌ - 


(अरण्यमार्गः) 
(वीणापाणिः नारदः प्रविशति ।) 
नारदः - प्रणमत नारायणम्‌ । सततं प्रणमत नारायणम्‌ । 

सुन्दरनयनं चन्दिरवदनम्‌ । प्रणमत नारायणम्‌ ।। 
सृष्टि-स्थिति-लय-कारणभूतम्‌ । 
जनिमरणादि-क्लेशविरहितम्‌ ।। प्रणमत ।। 
दुष्टविनिग्रहकर्मणि सक्तम्‌ । 
शिष्टानुग्रहकार्योद्युक्तम्‌ ।। प्रणमत ॥ 
(स्वगतम्‌) नारायण ! नारायण... ! 

विचित्रः खलु अस्य जगतः जनानां व्यवहारः ! अवश्यंभाविनं 
मृत्युं जानन्तोऽपि एते जनाः मोक्षोपायं कदापि न चिन्तयन्ति । 
अर्थकामार्जने मग्नाः न स्मरन्ति धर्म, न वा मोक्षम्‌ । हू.... (निःश्वस्य) 
कथं वा एतेषाम्‌ अभ्युदयः स्यात्‌... ? केवलं सांसारिकविषयान्‌ 
एव ध्यायतः, परब्रह्मविचारम्‌ अकुर्वतः एतान्‌ पश्यतः मम मनः 
विबादम्‌ अनुभवति । प्रायः लोके सर्वेऽपि जनाः एवमेव व्यवहरन्ति । 

हू... किन्तु एवंविधेऽपि लोके केचन महात्मानः सन्ति इति श्रूयते, 
ये परब्रह्मचिन्तनपराः, विदितवेदितव्याः , ज्ञातसकलणशास्त्रसाराः । तेषु 
अन्यतमः अस्ति राजर्षिः जनकः । आं... विदेहाधिपतिः 
जनकमहाराजः राजापि ऋषिरिव । अतः एव सः राजर्षिरिति ख्यातः । 
परम्राज्ञः सः सकलं धर्मरहस्यं जानातीति प्रतीतिः अस्ति । अद्य तं 
दृष्टा तस्य ब्रह्मचिन्तनप्रकारं ज्ञात्वा आगन्तव्यं मया । अतः इतः , 
साक्षात्‌ गच्छामि विदेहं प्रति । 

प्रणमत नारायणम्‌ । सततं प्रणमत नारायणम्‌ । 
(गच्छति) 

- द्वितीयं दृश्यम्‌ - 


(जनकमहाराजस्य आस्थानम्‌ । सिंहासने सुखोपविष्टः जनकः, 
पार्श्वे मन्त्री । नर्तक्यौ नृत्यं कुरुतः ।) 
पाहि पाहि परमेश्वर पाहि । 
त्राहि त्राहि जगदीश्वर त्राहि ।। 
केलासेश्वर परशिव शुभकर । 
गौरीमानसकमलदिवाकर ।। १।। 
सामवेदप्रिय नाट्यगानप्रिय । 
शङ्कर स्मरहर वर षण्मुखप्रिय ।। २।। 
मृत्युञ्जय सुमनोहर शङ्कर । 
त्रिपुरान्तक हर चन्द्रकलाधर ।। ३।। 
(नारदः प्रविशति । नृत्यं पश्यन्‌ पार्श्वे तिष्ठति । गीतसमाप्तेः अनन्तरमपि 
नृत्यं प्रचलदेव भवति । जनकः नृत्यमेव पश्यन्‌ भवति ।) 
नारदः - (स्वगतम्‌) नारायण... नारायण... । किमिदम्‌ आश्चर्य पश्यन्‌ 
अस्मि अहम्‌ ! यः ब्रह्मचिन्तने एव रतः स्यादिति मया चिन्तितं, 
सोऽयं महाप्राज्ञः जनकमहाराजः सुखलोलुपः सन्‌ नृत्यवीक्षणे मग्नः ! 
हू.... (निःश्वस्य) किं वा ब्रह्मचिन्तनं कुर्यात्‌ इतः परम्‌ एषः ? 
भवतु... इतः प्रतिनिवर्तनमेव वरम्‌ इति मन्ये । (विचिन्त्य) तथापि 
मम आगमनं जनकराजं संसूच्य एव गच्छामि...। (प्रकाशम्‌) जयतु 
महाराजः ! 
(जनकः न शृणोति । नृत्यं पश्यन्‌ हस्ततालं कुर्वन्‌ अस्ति ।) 
नारदः - (उच्चैः) जयतु महाराजः, जयतु विदेहाधिपतिः । 
जनकः - (नारदं दृष्ट्रा - स्वगतम्‌) ओ.... नारदमहर्षिः । (हस्तनिर्देशं करोति । 
नर्तक्यौ गच्छतः ।) (नारदम्‌ उद्दिश्य) महर्षे ! अभिवादये... । 
(मन्त्री अपि वन्दते ।) 

नारद: 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


आयुष्मान्‌ भव । आयुष्मान्‌ भव । 
भगवन्‌, एतदासनम्‌ अलङ्करोतु... । 
नास्ति आसनालङ्करणे मम अद्य अवकाशः । 


(सविस्मयम्‌) महर्षे, किमेवं वदति भवान्‌... ? सुदूरतः एतावत्पर्यन्तम्‌ 
आगतवतः भवतः आसनालङ्करणे अवकाशः कुतो नास्ति... , ? 


महाराज ! ममागमनकारणम्‌ अन्यदेव आसीत्‌ । परन्तु अत्रत्यां 
परिस्थितिं पश्यामि चेत्‌ अत्र ममागमनप्रयोजनं न सिद्धयतीति 
प्रतिभाति । अतः आसनालङ्करणे अवकाशः नास्ति इति उक्तम्‌ । 


ऋषिवर ! भवदागमनप्रयोजनं किमिति वदति चेत्‌ विदेहाधिपतिः 
जनकः अहं प्रयत्नशतेनापि तत्‌ सफलयितुं प्रयत्नं करोमि । 


मया भवतः सकाशात्‌ ज्ञातव्यं किञ्चिदस्ति...। अतः एव आगतं 
मया... । 


किमेवं माम्‌ उपहसति मुनिवर ! परमज्ञानिना भवता मत्तः, अज्ञानिनः 
जनकादपि ज्ञातव्यं किञ्चिदस्ति ! हू... (हासः) सम्यगस्ति मुनेः 
त्रिनोदचापलम्‌ । 


राजन्‌..... नाहं विनोदचापलेन अत्र आगतः । परन्तु भवतः सकाशात्‌ 
किञ्चित्‌ ज्ञातव्यम्‌ इत्येव आगतवान्‌ । 


एवम्‌... ? भवतु तर्हि....। महर्षे..., आज्ञापयतु मया किं 
ज्ञापनीयमिति । तत्‌ ज्ञापयितुम्‌ अहं समर्थः चेत्‌ निश्चयेन ज्ञापयामि । 


परन्तु इदानीं तस्य प्रसक्तिरेव नास्ति महाराज । मम जिज्ञासां परिहर्तु 
भवान्‌ न शक्नोति इति मया इदानीं सम्यक्‌ ज्ञातमस्ति ' 


ब्रह्ममानसपुत्रस्य नारदमहर्षेः जिज्ञासां परिहर्तु क्षुद्रः अयं जनकः 
शक्नोति इति ममापि भ्रान्तिः नास्ति महामुने । तथापि, यदि भवता 
उच्येत तर्हि प्रयत्नं वा कुर्याम्‌ । 

नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


- किमधिककथनेन ? भवतः ब्रह्मचिन्तनप्रकारः मया ज्ञातव्यः आसीत्‌ । 


परन्तु अत्र पश्यामि चेत्‌ भवद्विषये “जनकः ब्रह्मचिन्तनपरः आसीत्‌'- 
इति भूतकालप्रयोगः एव उचितः इति भासते । 


ओ... मम ब्रह्मचिन्तनप्रकारः ज्ञातव्यः इति महर्षेः विचारः वा ? 


आम्‌..., सः एव विचारः आसीत्‌ । परन्तु ईदृश्याम्‌ अवस्थायां 
विद्यमानं भवन्तं दृष्ट्रा मम विचारः तत्रैव अन्तर्हितः । 


किमर्थं महर्षे ? 


अत्रागमनात्‌ पूर्व मया कल्पितं भवतः रूपम्‌ अन्यदेव आसीत्‌ 
महाराज... ! 


वदतु महात्मन्‌ ! तत्‌ कीदृशं रूपम्‌... ? 


कुशासने उपविश्य, अक्षमालां गृहीत्वा, नासिकाग्रमेव पश्यन्‌ भवान्‌ 
ध्यानपरः भवेदिति चिन्तितमासीत्‌ मया । 


- हू... । 
- परन्तु अत्र पश्यामि ...., भवान्‌ तु प्राकृतः जनः इव आगतस्य मम 


आह्वानशब्दमपि अशृण्वन्‌, नर्तक्याः हावभावादिविलासं पश्यन्‌ 
आनन्दम्‌ अनुभवन्‌ अस्ति... । ब्रह्मचिन्तनं तु भवतः दूरादेव 
अपास्तम्‌ । अत एव उक्तं 'मम विचारः तत्रैव अन्तर्हितः' इति... । 


क्षाम्यतु महर्षे... ! तथापि यदि भवान्‌ अनुमन्यते तर्हि किञ्चित्‌ 
निवेदयितुम्‌ इच्छामि । 


- निवेदयतु । शृणोमि तावत्‌ । 
- महर्षे ! मदीयः ब्रह्मचिन्तनक्रमः कश्चित्‌ अस्ति एव । भवान्‌ 


अङ्गीकरोति चेत्‌ तं क्रमं विज्ञापयितुं यत्नं करोमि । 


- हू.. (साकूतम्‌) अद्यापि ब्रह्मचिन्तनं करोति भवान्‌ ! कथमिदं 

शक्यम्‌... ! (हसति)...... राजन्‌ ! कः भवतः चिन्तनक्रमः ... ? 
(सोपहासम्‌) इदमिदानी मया यद्‌ दृष्टं तदेव खलु.... ? 


जनकः - महर्षे..., कश्चन क्रमस्तु अस्ति एव । यदि भवान्‌ मम किश्चित्‌ 
साहाय्यं करिष्यति तर्हि अहं तं क्रमं ज्ञापयिष्यामि । 


नारदः - मया साहाय्यं करणीयम्‌... ? वदतु, कीदृशं तत्‌ साहाय्यम्‌... ? 


जनकः - साहाय्यं तु अल्पमेव । किन्तु भवान्‌ निश्चयेन साहाय्यं करिष्यामि ' 
इति अङ्गीकरोति चेदेव तस्य स्वरूपं वदामि । 


मया कर्तु शक्यते चेत्‌ निश्चयेन करिष्यामि । वदतु, कीदृशं साहाय्यम्‌ 
अपेक्षितम्‌... ? 


जनकः - मन््रिवर... ! 


रै 

“बन 

ती 
। 


मन्त्री - आज्ञापयतु महाराज ! 
(जनकः मन्रिणः कर्णे वदति । मन्त्री शिरश्चालयति, गत्वा 

जलपूर्ण पात्रम्‌ आनयति ।) 
महर्षे ! साहाय्यं तु एतावदेव करणीयम्‌.... । (पात्रं प्रदर्शयन्‌) 
एतदस्ति जलपूर्ण पात्रम्‌ । भवता एतत्‌ पात्रे हस्ताभ्यां गृहीत्वा..., 
इतः प्रस्थाय, नगरस्य राजमार्गेण गत्वा, राजप्रासादं प्रदक्षिणीकृत्य 
अत्र आगन्तव्यं, तावदेव । 
नारदः - (हृसति) महाराज, सत्यम्‌... , एतदेव साहाय्यम्‌ अपेक्षते भवान्‌ ? 
जनकः - आं, तावदेव । 


जनकः 


नारदः - हू... महाराजस्यापि विनोदचापलम्‌ ! भवतु, एतावदेव खलु, पश्यतु, 
अहं प्रस्थितः एव । (पात्रं गृह्णाति ।) 


जनकः - किन्तु महर्षे ! अन्यदपि किञ्चित्‌ वक्तव्यमस्ति । 
नारदः - वदतु.. । 

जनकः - (दृढस्वरेण) पात्रे स्थितं जलं सर्वमपि तथैव रक्षितं भवेत्‌ । 
बिन्दुपरिमितं जलमपि अधः न पतेत्‌ । 


नारदः - एतत्तु किञ्चिदिव दुष्करं जातम्‌ । भवतु..., अवहितमनसा करिष्यामि । 
जनकः - अन्यदपि किञ्चित्‌... एवं वदन्‌ अयं जनः क्षन्तव्यः ...। 
नारदः . - कि तत्‌... ? निर्विशङ्कं वदतु राजन्‌ ! 
जनकः - यदि भवता प्रत्यानीयमाने एतस्मिन्‌ पात्रे बिन्दुपरिमितस्यापि जलस्य 
न्यूनता स्यात्‌ तर्हि भवतः शिरश्छेदः क्रियते... जागरूकः भवतु... ! 
(वेगेन निर्गच्छति । मन्त्री अपि अनुसरति ।) 
नारदः - (स्वगतम्‌) नारायण.... नारायण.... । 


महदिदं कष्टम्‌ आपतितं खलु । किं करणीयम्‌ इदानीम्‌ ? (विचिन्त्य) 
अस्तु नाम, प्रासादं प्रति एकं प्रदक्षिणं खलु..., कथमपि कृत्वा 
शीघ्रमेव प्रत्यागच्छामि । नारायण.... नारायण.... । (गच्छति, 


- तृतीयं दृश्यम्‌ - 
(राजमार्गः, जनाः इतस्ततः सञ्चरन्ति । द्वौ सैनिको इतस्ततः 
सञ्चरतः, नारदः प्रविशति... जागरूकतया पात्रं गृहीत्वा गच्छति ।) 


मालाकारी - (प्रविश्य) भोः, पुष्पाणि आवश्यकानि वा पुष्पाणि... ! 
कुन्द-केतकी-चम्पक-सुगन्धराजपुष्पाणि आवश्यकानि वा... ? 
प्रत्यग्राणि पुष्पाणि... । 
(नारदं दृष्टा - समीप गत्वा) 
भोः स्वामिन्‌... पुष्पाणि आवश्यकानि वा.. ? यदि भवान्‌ पुष्पाणि 
धरति तर्हि इतोऽपि सुन्दरः दृश्यते..। एकां मालां ददामि वा... ? 


(नारदः न शृणोति, न पश्यति च ।) 

प्रथमः 


द्वितीयः 


तृतीयः 


प्रथमः 


द्वितीय : 


तृतीय : 


प्रथमः 


द्वितीयः 


(स्वगतम्‌) ओ, बधिरः स्यात्‌ । भवतु, अहम्‌ अग्रे गच्छामि...। 
(प्रकाशः) पुष्पाणि आवश्यकानि वा पुष्पाणि... । (गच्छति । 
नारदोऽपि गच्छति ।) 


- चतुर्थं श्यम्‌ - 
(मार्गः, त्रयः द्ूतकराः अक्षक्रीडायां निरताः सत्ति ।) 


जय महारुद्र... (अक्षैः क्रीडित्वा) पञ्च....ह..ह..ह.. अद्य अहमेव 
जयं प्राप्नोमि... ह..ह..ह.. । 


मम पाठे.... मम पाठे.... । जय महाकाल... (क्रीडित्वा) सप्त.... 
ह..ह..ह.. भाव.... अद्य जयः मम एव... ह..ह..ह.. । 


मम पाठे... मम पाठे... । जय शम्भो शङ्कर... (क्रीडित्वा) त्रीणि.... 
ह..ह..ह.. भद्र... पश्यतु... अद्य जयः मम एव.... । 


(नारदः प्रविशति । तान्‌ न पश्यति ।) 
अरे... तत्र पश्यतु... तत्र कश्चित्‌ आगच्छन्‌ अस्ति । 


यदि सोऽपि क्रीडितुम्‌ आगच्छति तर्हि आहत्य चत्वारः भवामः । 
तदा क्रीडायां पूर्णतृप्तिः भवति... । 


आं, तम्‌ अपि आह्वयामः... 
(नारदसमीपं गत्वा) भोः महाशय, आगच्छतु भोः, क्रीडामः .... । 
(नारदः पश्यन्‌ अपि न पश्यति 1) 
भोः मूर्ख.. ! अस्माभिः सह क्रीडित्वा द्यूतानन्दम्‌ अनुभवतु... । ` 
(नारतः तथैव अस्ति ।) 


भाव... , पलीवाक्यपरिपालकः कश्चन मूढः स्यात्‌ एषः... । पत्या 
जलोद्धरणे नियुक्तः स्यात्‌ । स तु नागच्छति । त्रयः एव क्रीडामः .... 

आगच्छन्तु... । 
(सर्वे उपविश्य पुनः क्रीडन्ति । नारदः गच्छति ।) 


- पञ्चमं दृश्यम्‌ - 
(मार्गस्य अन्यः भागः ।) 
ऐन्द्रजालिकः - भोः आगच्छन्तु... इन्द्रजालं पश्यन्तु... महेन्द्रजालं पश्यन्तु... ! 
(शब्दं करोति । चत्वारः जनाः आगत्य तं परितः तिष्ठन्ति । 
ऐ्रजालिकः शब्दं कुर्वन्‌ एव अस्ति ।) - 
नागरिकः- (नारदसमीपं गत्वा) भोः महाशय..., इन्द्रजालप्रदर्शनं प्रचलति .... 
द्रष्टुम्‌ आगच्छतु भोः... ! 
(नारदः पश्यन्‌ आपि न पश्यति ।) 


_ नागरिकः- (स्वगतम्‌) कीदृशः जनः भोः ! इन्द्रजालेऽपि आसक्तिः नास्ति 
इत्युक्ते ... परमविरक्तः संन्यासी स्यात्‌... ! 


(सर्वे इन्द्रजालं पश्यन्ति.., नारदः गच्छति ।) 
नागरिकः- आगच्छतु भाव, वयम्‌ इन्द्रजालं पश्यामः । 


- षष्ठ दृश्यम्‌ - 
(जनकमहाराजस्य आस्थानम्‌ । नारदः प्रविशति ।) 


जनकः - (नारदं दृष्ट्रा) आगच्छतु महर्षे... स्वागतम्‌... । 
नारदः - राजन्‌... (दीर्घं श्वासोच्छ्वासं कृत्वा) मम हस्तौ भग्नौ इव... । 
नेत्रे स्फुटिते इव... ! (पात्रम्‌ अथः स्थापयित्वा) हा... इदानीं 
जीवितः अस्मि... ! (निःश्वसिति) 
(मन्त्री पात्रम्‌ अन्तः नयति ।) 

जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


नारदः 


जनकः 


ऋषिवर..., मार्गे भवता राजभटाः दृष्टाः खलु... ? 

(साश्चर्यम्‌) राजभटाः... ? नैव दृष्टाः । 

मालाकारी कापि महिला दृष्टा... ? 

(स्मरणम्‌ अभिनीय) नैव राजन्‌... कापि न दृष्टा...। 

द्यूतकराः केऽपि दृष्टाः... ? 

ऊ..ह्‌.. । केऽपि न दृष्टाः... । 

ऐन्द्रजालिकः वा दृष्टः खलु... ? 

नैव राजन्‌, कोऽपि न दृष्टः । 

भवतु महर्षे ! नगरस्य मार्गाणां, मार्गे स्थितानां भवनानां सौन्दर्य वा 
भवता दृष्टं स्यात्‌ खलु... ? 

नैव राजन्‌ नैव... । मया किमपि न दृष्टम्‌ । 

किमर्थं महर्ष... ? पुरतः स्थितं, पार्श्वे विद्यमानमपि न दृष्टम्‌ 
इत्युक्ते... को वा विश्वसिति... ?. 

राजन्‌ ! सर्व दृष्टमपि अदृष्टमिव । यतः मम मनः अत्रैव... 
एतस्मिन्‌ पात्रे एव संलग्नमासीत्‌ खलु ! यदि मम मनः किञ्चित्‌ वा 
विचलितं स्यात्‌ तर्हि भवता दीयमानस्य दण्डनस्य पात्रम्‌ अहं भवेयम्‌ 
इति प्रतिपदं स्मरता मया न किमपि अन्यत्‌ दृष्टम्‌... न वा श्रुतम्‌ । 
(हसति, एषः एव मम ब्रह्मचिन्तनप्रकारः महर्षे ! 

इत्युक्ते... भवता बुद्धया एव अहम्‌ एवं प्रेषितः... ? 

आम्‌ ऋषिवर... । इदानीं ज्ञातवान्‌ खलु मम ब्रह्मचिन्तनप्रकारम्‌ 
प्रतिक्षणम्‌ उपसर्पन्तं मृत्युं स्मरन्‌ अहम्‌ ऐहिकजगतः सुखभोगान्‌ 
पश्यन्‌ अपि न पश्यामि । शृण्वन्नपि न शृणोमि । यतः मम चित्तं तु 
सर्वदा ब्रह्मणि एव लीनं भवति । परब्रह्मणि एव संलग्नं भवति । 

नारदः - जनाः जनकमहाराजं महात्मानं किमर्थं मन्यन्ते इति अहम्‌ इदानीं 
ज्ञातवान्‌ राजर्षे ! संसारे सक्तोऽपि भवान्‌ कमलपत्रे स्थितं जलमिव 
निर्लिप्तः । वनेषु निवसतः सर्वसङ्कपरित्यागिनः तपस्विनः अपि भवान्‌ 
अतिशेते । 


आं... भवानेव वास्तविकः ब्रह्मवादी । 
भवानेव वास्तविकः ब्रह्मज्ञानी । 
भवानेव वास्तविकः ब्रह्मवेत्ता । 
ब्रह्मवादिने ते नमो नमः ।। 


(पटाक्षेपः) 


कृपणखल्वाटचरितम्‌ 


पात्राणि - 


देवदत्तः 

सेवकः 
चन्दनकः 
वैद्यराजः 


- प्रथमं दृश्यम्‌ - 

(जीर्ण गृहम्‌ । गृहस्य यजमानः कृपणः खल्वाटः देवदत्तः 
देवीविग्रहस्य पुरतः उपविश्य प्रार्थयमानः अस्ति ।) 

(देवी प्रार्थयमानः, अये, भगवति ! एतावन्ति वर्षाणि अहं भवतीं 
भक्त्या पूजितवान्‌ । श्रद्धया आराधितवान्‌ । तथापि किमर्थं भवती 
प्रसन्ना न भवति ? मम एकामेव प्रार्थनां किमर्थं न सफलयति ? 
अम्ब, अद्य वा भवत्या अनुग्रहः करणीयः एव । करुणामयि ! 
मयि कृपां करोतु । माम्‌ अनुगृह्णातु । 
सेवकः - (प्रविश्य, देव.... देव.... ! 
देवदत्तः - भोः.... दास.... ! गृहकार्याणि सर्वाणि समापितानि वा ? 


देवदत्तः 


सेवकः - आं देव... । (शिरसि कण्डूयनम्‌ अभिनयति) 

देवदत्तः - उद्याने जलसेचनं कृतवान्‌ वा ? 

सेवकः - आम्‌... । 

देवदत्तः - गृहे मार्जनादिकं कृतम्‌ ? 

सेवकः - आम्‌ । 

देवदत्तः - वस्त्राणि प्रक्षालितानि वा ? 

सेवकः - ........ 

देवदत्तः - किमर्थम्‌ उत्तरं नास्ति ? 
सेवकः - अहं किञ्चिदिव बहिः गत्वा आगच्छामि । अनन्तरं तत्‌ करोमि । 
-देवदत्तः - बहिः गच्छति वा ? किमर्थम्‌ ? 

सेवकः - नापितस्य समीपम्‌ (शिरः दर्शयन्‌) एतदर्थं गन्तव्यमासीत्‌ । 
देवदत्तः - (असूयया तस्य शिरः पश्यन्‌, स्वगतम्‌) आह्‌.... कथं प्रवृद्धाः 

सेवकः 


देवदत्त $ 


देवदत्तः 


सेवकः 


देवदत्त ; 


देवदत्तः 


देवदत्तः 


सन्ति एतस्य गर्दभस्य शिरसि केशाः , विन्ध्यपर्वते वर्धमानाः वृक्षा: 
इव ! परन्तु.... मम शिरसि तु शिलातले इव न किञ्चित्‌ प्ररोहति... ! 
(प्रकाशम्‌) किं भोः, गतपक्षे एव नापितसमीपं गतवान्‌ आसीत्‌ 
खलु भवान्‌... ? तदा एकः दीनारः मया भवदर्थं व्ययितः । 


सत्यं श्रीमन्‌, परन्तु पश्यतु भवानेव, कथं केशाः पुनः प्रवृद्धाः 
(दर्शयति, 


वर्धन्ते वर्धन्ते ..., तदर्थं नास्ति जलस्य अपेक्षा, न वा गोभरस्य । 
अतः वर्धन्ते एव ! गच्छतु इतः. ... सर्वाणि कार्याणि प्रथमं करोतु । 
यावदहं न वदामि तावत्‌ नापितसमीपं किं, कुत्रापि न गन्तव्यम्‌ । 
गच्छतु अन्तः... । (सेवकः गच्छति) 
(किञ्चित्‌ विचिन्त्य, स्वगतम्‌) अथवा .... यदि नापितसमीपं न 
गच्छति तर्हि तस्य शिरसि केशाः इतोऽपि वर्धन्ते एव । वर्धमानाः 
तस्य केशाः मम दुःखम्‌ अधिकं कुर्वन्ति । अतः एवं करोमि.... । 
(प्रकाशम्‌) रे दास... आगच्छतु अत्र । 
(आगच्छति) देव.. 
दास.... ! इदानीमेव तत्र गच्छतु ... ।.तथा मुण्डनं कारणीयं येन 
भवतः शिरः अपि (स्वस्य शिरः दर्शयन्‌) एवमेव दृश्येत । 
केशलेशोऽपि तत्र न दृश्येत ! हा... स्मरतु... गच्छतु... इदानीमेव 
कारयित्वा आगच्छतु । एतं दीनारं गृह्णातु । (सेवकः आश्चर्येण 
दृष्टा दीनारं स्वीकृत्य निर्गच्छति ।) 
(पुनः विग्रहं पश्यन्‌) पश्यतु भगवति... ! किमर्थम्‌ एवम्‌... ? 
मया कः अपराधः कृतः... ? 

(नेपथ्ये - 'देवदत्तमहा भाग... देवदत्तमहाभाग... !') 
कः तत्र ... ? अन्तः-आगच्छतु । 

चन्दनकः 


देवदत्तः 


चन्दनकः 


देवदत्त द्‌ 


चन्दनकः 


देवदत्तः 


चन्दनकः 


देवदत्तः 


चन्दनकः 


देवदत्तः 


चन्दनकः 


देवदत्तः 


चन्दनक: 


देवदत्तः 


चन्दनकः 


(प्रविश्य) अहं चन्दनकः, अत्रैव समीपे वसामि...। 
हू.... उपविशतु । कः विशेषः.. ? 


ह... ह... (हसन्‌) इदानीं मम वाणिज्ये कश्चन क्लेशः उत्पन्नः 
अस्ति... । 


तदर्थं मया किं करणीयम्‌ ? 


भवान्‌ कृपया यदि एकशतं दीनारान्‌ मह्यं दास्यति तर्हि मम क्लेशः 
परिहृतः स्यात्‌ । अहं दीनारान्‌ आगामिपक्षे एव प्रत्यर्पयिष्यामि । 


किं शतं दीनाराः ... ! 
आम्‌, ऋणरूपेण ददातु... । शीघ्रमेव प्रत्यर्पयिष्यामि । 


भोः, मम समीपे धनस्य महान्‌ सङ्घहः एव अस्ति इति चिन्तितवान्‌ 
वा ? मम परिस्थितिं यदि जानाति तर्हि भवानेव मह्यम्‌ ऋणं 
दद्यात्‌... ! 


तथा न वदतु महोदय... ! मम परिस्थितिः किञ्चिदिव गम्भीरा 
अस्ति । कृपया साहाय्यं करोतु । 


अरे..., उक्तं चेत्‌ न ज्ञायते वा ? नास्ति इत्युक्ते नास्ति एव । 
कृपां कृत्वा न्यूनातिन्यूनं पञ्चाशत्‌ दीनारान्‌ वा ददातु महोदय... ! 


भवते दातुं दीनारान्‌ अहं कुतः आनयामि भोः ... ? चोर्यं करोमि 
वा ? पञ्चाशत्‌ किम्‌, एकं दीनारमपि दातुम्‌ अहं न शक्नोमि । 


तथापि.... 

तथापि अपि नास्ति, किमपि नास्ति... । गन्तुम्‌ अर्हति भवान्‌... । 
(पुनः विग्रहसमीपं गच्छति) 

(स्वगतम्‌) अरे खल्वाट ! यथेष्टं धने सत्यपि किञ्चिदपि न ददाति । 


~ 

देवदत्तः 


चन्दनकः 


देवदत्त ; 


चन्दूनकः 


देवदत्तः 


चन्दनकः 


देवदत्तः 


चन्दनकः 


देवदत्तः 


चन्दनकः 


देवदत्तः 


चन्दनकः 


देवदत्तः 


चन्दनकः 


ऋणरूपेण ददातु इत्युक्तं चेदपि धनमेव नास्तीति वदति । भवतु... 
(विचिन्त्य) एकम्‌ उपायं कृत्वा एतस्मात्‌ अधिकं धनम्‌ अपहरामि । 
(समीपं गत्वा) आ... देवदत्त महोदय... ! 


(दृष्टा) ओ... पुनः, किमर्थम्‌ आगतवान्‌ ? 

एकं विषयं वक्तुं विस्मृतवान्‌ । अतः पुनः आगतवान्‌ । 
धनविषयः चेत्‌ पुनः प्रश्नः एव नापेक्षितः । 

तत्‌ नैव महोदय ! अपि तु भवतः शिरसः विषये ... 
(कोपेन) मम शिरसः विषये भवान्‌ किं वदति.. ? 


मा कुप्यतु भवान्‌ । गतपक्षे मया नगरं प्रति गतम्‌ आसीत्‌ । तत्र 
मया किञ्चित्‌ आश्चर्यं दृष्टम्‌ । 


कि तत्‌... ? 
तत्र कश्चन महावैद्यः आगतः आसीत्‌ । स तु किञ्चित्‌ सिद्धौषधं 


वितरन्‌ आसीत्‌ । तस्य ओषधस्य प्रभावेण खल्वाटानां शिरसि 
अपि केशाः उत्पद्यन्ते इति श्रुतम्‌ । 


(कृत्रहलेन) सत्यं वा ... ? 


हू... एतावदेव मया वक्तव्यम्‌ आसीत्‌ । उक्तवान्‌... । अहं 
गच्छामि । विलम्बः भवति । (प्रस्थितः इव अभिनयति ।) 

अरे मित्र... ! किञ्चित्‌ तिष्ठतु भोः ... ! (समीपं गत्वा तम्‌ 
आकृष्य समीपम्‌ आनीय) आगच्छतु... उपविशतु... । भोः 
चन्दनक... ! सः वैद्यः भवता हृष्टः वा ? 

आं, दृष्टः... । 


तत्‌ औषधं वस्तुतः तावत्‌ प्रभावि अस्ति वा ? 
अथ किम्‌ ? नगरे निवसता मम मित्रेण तदौषधं स्वीकृतम्‌ । इदानीं 

देवदत्त १ 


चन्दनकः 


देवदत्त : 


चन्दनकः 


देवदत्तः 


चन्दनकः 


देवदत्त : 


चन्दनकः 


देवदत्तः 


चन्दनकः 


देवदत्त : 


चन्दनकः 


देवदत्तः 


तस्य शिरसि केशाः विराजन्ते... ! भवतु, अहं प्रतिष्ठे... । 

अरे उपविशतु मित्र... ! सः वैद्यः इदानीं कुत्र अस्ति....? 
प्रायशः अस्माकं ग्राममेव आगतवान्‌ अस्ति इति मन्ये । 

एवं वा.. ? (सानुनयम्‌) तर्हि भवान्‌ तम्‌ अन्विष्य अत्र आनयतु 
मित्र... ! 


किं करोमि श्रीमन्‌ ! मम तावान्‌ अवकाशः कुत्र ? ऋणान्वेषणार्थं 
मया इतोऽपि कति गृहाणि गन्तव्यानि, कः जानाति ? अस्तु, अहं 
गच्छामि... । ` 


तिष्ठतु मित्र... । भवता ऋणम्‌ अपेक्षितं किल... ! अहं दास्यामि । 
सन्मित्रे विनियुक्ते सत्येव खलु धनस्य सार्थक्यम्‌ ! 


सत्यम्‌... परं मया शतं दीनाराः अपेक्षिताः ... । 


दास्यामि मित्र... ! प्रथमं भवान्‌ इदानीमेव तं वैद्यराजम्‌ अत्र 
आनयतु । अनन्तरम्‌ अहं भवते धनं दास्यामि । 


परन्तु सः वैद्यः औषधार्थम्‌ अधिकं धनं स्वीकरोति... । 

स्वीकरोतु नाम... । तत्र किमस्ति ? भवान्‌ प्रथमं तम्‌ आनयतु । 

तर्हि ऋणार्थम्‌ अन्यत्र गमनं नापेक्षितम्‌.... ? 

अरे, अहं दास्यामि किल, पुनः किमर्थम्‌ अन्यत्र अटति ? गच्छतु, 

शीघ्रं तम्‌ आनयतु ... । 

तर्हि अहं प्रयत्नं करोमि.. । (किञ्चित्‌ दूरं गत्वा) परन्तु एकः 

विचारः... सः वैद्यः यद्‌ यद्‌ वदति, तत्‌ सर्वम्‌ अङ्गीकर्तव्यम्‌... 

नो चेत्‌ सः कुपितः भविष्यति... । 

अस्तु, तथैव करिष्यामि । भवान्‌ गच्छतु । (चन्दनकः गच्छति । 

देवदत्तः देवीविग्रहं पश्यन्‌ सन्तोषेण) हा.. भगवति.. एतावतां 

चन्दनकः 
देवदत्त : 
चन्दनकः 


देवदत्तः 
-चन्दनकः 


वैद्य : 


देवदत्त : 


चन्दनकः 


वैद्यराजः 
देवदत्तः 


चन्दनकः 
देवदत्तः 


दिनानां मम पूजा अद्य फलिता इव दृश्यते ... ! मम शिरसि... 
मम शिरसि... केशाः उत्पद्यन्ते... ! भगवति... | अहं धन्यः... ! 


(प्रविश्य) देवदत्तमहोदय... ! 
अरे, भवान्‌ न गतवान्‌ वा ? 


भवतः सौभाग्यं किमिति वर्णयामि श्रीमन्‌ ! सः वैद्यः अत्रैव 
मिलितः । तम्‌ आनीतवानेव अहम्‌... । 


आ... आनीतवान्‌ वा.. ? कुत्र कुत्र... ? शीघ्रम्‌ अन्तः प्रवेशयतु । 


तिष्ठतु, तिष्ठतु... त्वरा मास्तु । अहं तम्‌ आह्वयामि । (पुनः गत्वा 
वैद्येन सह प्रविशति।) इत इतो देवः... । 


(प्रविश्य) जयतु अघोरेश्वरः ! जयतु धन्वन्तरिः... !! 
(सविनयम्‌) एवम्‌ आगच्छन्तु भवन्तः... । अत्र उपविशन्तु । 
देवदत्तोऽहं अभिवादये.. । आ... मित्रश्रेष्ठ, चन्दनक.. ! भवान्‌ 
अपि उपविशतु... अरे दास... पानीयम्‌ आनयतु... । 

(वैद्यम्‌) एषः एव देवदत्तमहोदयः, मम परममित्रम्‌ । भवतः वार्ता 
श्रुत्वा सः अतीव सन्तुष्टः । भवन्तम्‌ आनेतुमेव मां प्रेषितवान्‌ । 
साधु अनुष्ठितं भवता । भवतु... वदतु, इदानीं मया किं करणीयम्‌ ? 
तद्‌ अहं व॑दामि । पश्यन्तु भवन्तः । मम जीवने मया सर्वमपि 
प्राप्तमस्ति । धनकनकादिकं, सेवकाः , क्षेत्रं, वाणिज्यं सर्वमपि 
अस्ति । परन्तु... परन्तु... एषा एव न्यूनता मम... (केशारहितं . 
शिरः दर्शयति) 

(स्वशिरः दर्शयन्‌ - स्वगतम्‌) सत्यम्‌..., एषा एका एव न्यूनता ! 
यदि भवन्तः मम शिरसि अपि चन्दनकस्य शिरसि इव यथा केशाः 
उत्पद्येरन्‌ तथा करिष्यन्ति तर्हि अहं भवतः भगवन्तं मन्ये । 

वैद्यराज: 
देवदत्तः 
देवदत्तः 
चन्दनकः 


चन्दनकः 


देवदत्त ; 


वैद्यराजः 


देवदत्त 
वैद्यराजः 


देवदत्त : 


चन्दनकः 
देवदत्तः 


भवतु वत्स... । तत्तु कियन्मात्रम्‌ ! परन्तु.... 
परन्तु किं श्रीमन्‌ ? 
तत्तु अधिकं व्ययसाध्यम्‌ । 


भवतु नाम... । तदहं दातुं सञ्जः अस्मि । वदन्तु... किं मूल्यं 
भवति तस्य ... ? 


(वैद्यराजः चन्दनकस्य मुखं पश्यति ।) 


प्रतिसप्ताहं शतं दीनाराः । मासचतुष्टयं यावत्‌ चिकित्सा कर्तव्या ! 
वैद्याय प्रतिसप्ताहं शतं दीनाराः भवता दातव्याः । 


(स्वगतम्‌, प्रतिसप्ताहं शातं दीनाराः ! आहत्य सहस्राधिकाः दीनाराः ! 
अस्तु नाम । (प्रकाश: परन्तु ... चिकित्सानन्तरं निश्चयेन मम 
शिरसि केशाः भविष्यन्ति खलु ? 


तद्विषये किमर्थ चिन्ता ? चिकित्सायाः आरम्भानन्तरं द्वितीये सप्ताहे 
एव शिरसि केशानाम्‌ उत्पत्तिः भविष्यति । तादृशाः केशाः उत्पद्यन्ते, 
ये भवता जन्मनि एव न दृष्टाः ! गतमासे एव कलिङ्भराजेन अहम्‌ 
आहूतः आसम्‌ । तस्य पुत्र्याः राजकुमार्याः चिकित्सा मयैव कृता । 
सा इदानीं नीलवेणी जाता अस्ति । नागवेणी जाता अस्ति । 


ममापि तथैव भवेत्‌ । 


(सविनोदम्‌) अनन्तरं प्रतिसप्ताहं मुण्डनं कारयितुं भवता कञ्चित्‌ 
नापितः नियोजनीयः भवेत्‌ । ह... ह... । 


तर्हिं किमर्थ विलम्बः ? शुभस्य शीघ्रम्‌ । चिकित्सायाः आरम्भः 
इदानीमेव भवतु । 


तथैव भवतु । परं मया तु इदानीं गन्तव्यम्‌ । 
तहिं गन्तुम्‌ अर्हति भवान्‌ । 

चन्दनकः - 
देवदत्त : न 


परन्तु महां भवता न दत्तमेव खलु ? 
दास्यामि, किश्चित्‌ तिष्ठतु । 


(दासः पानीयम्‌ आनयति । देवदत्तः ताभ्यां वितरति । तयोः पानसमये 
अन्तः गच्छति । तौ दृष्ट्या एव सम्भाषणं कुरुतः । देवदत्तः 


-चन्दनकः - 
देवदत्तः - 
चन्दनकः - 


वैद्यराजः - 
चन्दनकः - 
देवदत्तः - 


देवदत्त : = 
वैद्यराजः - 


आगत्य शतस्य दीनाराणां स्यूतं ददाति ।) 
प्रत्यर्पणे अकस्मात्‌ विलम्बः भवेत्‌ ... । 
भवतु नाम, भवान्‌ मम मित्रं खलु... ! 


तर्हि अहं प्रतिष्ठे । वैद्यमहोदय ! एतस्य उचितां चिकित्सां निर्वर्त्य 
भवान्‌ मम गृहं प्रति आगच्छतु । तत्रैव भवतः वासव्यवस्थां 
कल्पयामि । 


तथैव अस्तु । /साकूतम्‌) अहम्‌ एतस्य उचितां चिकित्सां निर्वर्तयामि । 
देवदत्तमहोदय, पुनर्मिलामः । 
पुनर्मिलामः । 

(चन्दनकः गच्छति ।) 
वैद्यमहोदय, चिकित्सायाः आरम्भः भवतु । अहं सञ्जः । 
तथैव अस्तु । आगच्छतु । भवतः शिरसः परीक्षां करोमि । (देवदत्तः 
उपविशति । तस्य शिरः परिशीलयन्‌ स्वगतम्‌) वस्तुतः शिरसि 
किमपि नास्ति इव भासते । अस्तु प्रयत्नं कुर्मः । (प्रकाशः) 
पश्यतु, (मूलं दर्शयन्‌) एतदस्ति सिद्धौषधम्‌ । एतत्‌ प्रापु विन्ध्यारण्ये, 
त्रीणि वर्षाणि यावत्‌ मया घोरं तपः आचरितम्‌ । जम्भीररसेन सह 
एतत्‌ निष्पीड्य शिरसि लेपनीयम्‌ । (छुरिकां निष्कासयति । देवदत्तः 
भीतिं नाटयति । जम्भीरं कर्तयति - निष्पीडनं नाटयति, अनन्तरं 
हस्तेन गृहीत्वा) ओं, हां, हीं... शम्भो शङ्कर महादेव... ! जय 
महाकाल... ! (मन्त्रकथनं नाटयति । शिरसि लेपयति...) 

देवदत्तः - (अतीव वेदनां नाटयन्‌) आ... नष्टं... नष्टं... नष्टं मम शिरः... । 
वैद्यराजः - हुश्‌... यदि तुष्णीं न उपविशति तर्हि भवान्‌ आजीवनं खल्वाटः 


देवदत्तः 


देवदत्तः 
वैद्यराजः 
देवदत्तः 
वैद्यराज़ः 


देवदत्त १ 
वैद्यराजः 


एव भविष्यति... । 


भवतु... तृष्णीम्‌ उपविशामि... । भगवति... अम्ब... रक्ष मां 
परमेश्वरि... ! (वैद्यः लेपनं समापयति ।) 


समाप्तं वा ? ... समाप्तं खलु ? 

न समाप्तम्‌, इतोऽपि किञ्चिदस्ति । 

इतोऽपि अस्ति वा ? एतावता एव मम प्राणाः गताः । 

चिन्ता मास्तु । यथा ते न गच्छेयुः तथा अहं व्यवस्थां करोमि । 
तिष्ठतु । (पुनः लेपयति । समाप्य, हस्तमार्जनं कृत्वा) भवतु, 
मदीयं धनं दीयताम्‌ । 

ददामि वैद्यमहोदय... ! परन्तु, इदानीमेव शतं दीनाराः अपि दातव्याः 
वा? 

अथ किम्‌ ? यदि केशाः अपेक्षिताः तर्हि सर्वमपि दातव्यमेव । 
यदि एकस्य दीनारस्य न्यूनतां करोति तर्हि अपि केशाः न वर्धन्ते... । 
जागरूको भव । 


अस्तु वेद्यमहोदय, सर्वं ददामि । स्वीकरोतु । (धनस्यूतं ददाति, 
(गणयति) ह... ह... (हसन्‌ गच्छति ।) 
(पुनः द्विवारं लेपनं, धनदानं च प्रदर्शनीयम्‌ ।) 


- द्वितीयं दृश्यम्‌ - 


(देवदत्तः आसन्दे उपविष्टः, सेवकः भूमिमार्जनं कुर्वन्‌ अस्ति ।) 


देवदत्तः - अरे दास... अत्र आगच्छतु ... । 

दासः 
देवदत्तः 
दासः 
देवदत्तः 
दासः 
देवदत्तः 
दासः 
देवदत्तः 
दासः 
देवदत्तः 
दासः 
देवदत्तः 
दास: 
देवदत्तः 
दासः 


देवदत्तः 
दासः 


वैद्यराजः 


देवदत्तः 


(समीपम्‌ आगच्छति ।) 

दास, पश्यतु ... (स्वशिरः दर्शयन्‌) अत्र केशाः उत्पन्नाः वा ? 
नैव । 

अत्र ? 

नैव । 

अत्र ? 

नैव । 

अरे दास, असत्यं वदति भवान्‌ । अत्र किमपि अस्ति इव भासते । 
भोः देव, भवतां चिकित्सायाः कति दिनानि अतीतानि इदानीम्‌ ? 
त्रयः मासाः अतीताः । 

त्रयः मासाः... ! कति दीनाराः व्ययिताः ? 

केचन व्ययिताः । 

परन्तु अद्यापि एकोऽपि केशः न दृश्यते ! 

सत्यं किल ? किमर्थ स्यात्‌ दास ? 


अन्यत्‌ किं, सः वैद्यः एव नास्ति । स तु कश्चन वञ्चकः स्यात्‌ । 
भवतः हस्ततः धनं स्वीकतुं तथा कृतवान्‌ स्यात्‌ । 


आं... सत्यं वा ? 


मम तु तथैव भासते देव । (द्वारे शब्दः) अरे, सः एव आगतवान्‌ 
इति मन्ये । (धावति) | 


(प्रविश्य) देवदत्तमहोदय, चिकित्सायाः आरम्भं कुर्मः । 
अस्तु, आरम्भं कुर्मः । 

वैद्यराजः - (समीपं गत्वा आरम्भं करोति) 
देवदत्तः - वैद्यमहोदय..., अस्माकं चिकित्सायाः कति दिनानि अतीतानि 


वैद्यराजः 


देवदत्तः 


वैद्यराजः 


देवदत्त 


वैद्यराजः 


देवदत्तः 


वैद्यराजः 


देवदत्त 


वैद्यराजः 


देवदत्तः 


इदानीम्‌ ? 

त्रयः मासाः अतीताः । 

मया अद्यपर्यन्तं कति दीनाराः दत्ताः ? 

ह. ह... केचन दत्ताः । तत्‌ किमर्थम्‌ इदानीम्‌ ? 

(साक्षेपम्‌) मम शिरसि कति केशाः उत्पन्नाः सन्ति ? 
उत्पद्यन्ते... उत्पद्यन्ते... । त्वरां मा करोतु भवान्‌ । 

(सकोपम्‌) पूर्व किमुक्तं भवता ? पक्षाभ्यन्तरे एव केशाः उत्पद्यन्ते 


इति । परन्तु मासत्रयम्‌ अतीतम्‌ । एकोऽपि केशः न दृश्यते... । 
किं कारणम्‌ ? वदतु भोः... । 


तत्र भवान्‌ एव कारणं स्यात्‌ । भवता प्रतिसप्ताहं सम्यक्‌ शतं 
दीनाराः न दत्ताः; नवनवतिः दीनाराः एव दत्ताः इति मन्ये । अतः 
औषधस्य प्रभावः न जातः । 


अरे मूर्ख ! मत्तः सहस्त्राधिकान्‌ दीनारान्‌ स्वीकृत्य इदानीं मम एव 
दोषः इति कथयति वा ? कुत्र सन्ति मया दत्ताः दीनाराः ? तान्‌ 
प्रत्यर्प्य एव इतः गन्तुम्‌ अर्हति भवान्‌ । 

(भयेन) किं, दीनाराः प्रत्यर्षणीयाः वा ?.... भवतु .... भवतु.. 
इदानीम्‌ एव गत्वा आनेष्यामि । (वस्तूनि सर्वाणि स्वीकृत्य धावितुं 
प्रयतते ।) 

अरे, कुत्र धावति चोर (गत्वा शिरः गृह्णाति । तस्य उष्णीषं 
पतति । परस्परं वीक्षणम्‌ । पतितम्‌ उष्णीषं गृहीत्वा सः धावति 
धावन्तम्‌ उद्दिश्य...) अरे... भवान्‌ अपि 

वैद्यराजः - आम्‌ । अहम्‌ अपि खल्वाटः एव ! 

देवदत्तः - भोः खल्वाट ! मम औषधं दत्त्वा एव गच्छतु भोः... । 

वैद्यराजः - अरे मूर्ख ! यदि एतस्य औषधम्‌ अहं ज्ञातवान्‌ स्यां तर्हि मम शिरः 
किमर्थम्‌ एवम्‌ अभविष्यत्‌ ? अतः स्मरतु, आजीवनम्‌ अहमपि 
खल्वाटः, भवानपि खल्वाटः । परन्तु मम शिरसि किञ्चित्‌ बुद्धिः 
अस्ति । भवतः शिरसि तदपि नास्ति । सः एव भेदः । ह... ह... 
ह... (धावति ।) 

देवदत्तः - अये... भगवति.... !! (शिरस्ताडनम्‌) 

(पटाक्षेपः) 

कविकोपकलापः 


पात्राणि - 


कविः 
शालिनी 
सावित्री 
नलिनी 

- प्रथमं दृश्यम्‌ - 


(कविः विश्वनाथः स्वगृहे आसन्दे उपविश्य शाकुन्तलं नाटकं पठन्‌ अस्ति । 
उत्पीठिकायाः उपरि कातिचन पुस्तकानि, लेखनसाधनाति च हट्यन्ते 1) 


कविः - 


शालिनी - 


शुश्रूषस्व गुरून्‌ कुरु प्रियसखीवृत्तिं सपत्नीजने 

भर्तुर्विप्रकृतापि रोषणतया मा स्म प्रतीपं गमः । 

भूयिष्ठं भव दक्षिणा परिजने भाग्येष्वनुत्सेकिनी 

यान्त्येवं गृहिणीपदं युवतयो वामाः कुलस्याधयः ।। 
(सश्लाधम्‌) आह्‌ ! कीदृशः उदात्तः भावः ! यदि सर्वाः गृहिण्यः 
काश्यपोपदेशमिमम्‌ अनुसरन्ति तर्हि अस्माकं देशे समस्याः एव न 
भवेयुः । (सनिःश्वासम्‌) किन्तु इदानीन्तनगृहिण्यस्तु ...... 
(विश्य) कि भोः, कविवर्यस्य काव्याभ्यासः इदानीमपि न समाप्तः 
वा ? (निःश्वस्य) यदि भवान्‌ आदिनम्‌ एवं काव्यरसमेव आस्वादयन्‌ 
तिष्ठति तर्हि अस्माभिः उपवासत्रतम्‌ आचरणीयं भवेत्‌ । 


- भवतु, का हानिः ? 


(साधिक्षेपगर्भम्‌) का हानिः... ! भवतः कापि हानिः न स्यात्‌ । 
यतः भवान्‌ तु कल्पनालोके एव विहरन्‌ तिष्ठति ! हानिस्तु अस्माकं, 
ये वयं वास्तविके प्रपञ्चे जीवामः । 
मा कुप्यतु भवती । (नाटकीयशैल्या) आदिशतु तत्र भवती, को 
नियोगः अनुष्ठीयताम्‌ इति । 
आहहह.... नियोगः अनुष्ठीयते ! (साधिक्षेपगर्भम्‌) अहं न जानामि 
वा ? एतावता मवीयाः बहवो नियोगाः भवता अनुष्ठिताः ननु ! 
(नाटकीयशैल्या) प्रसीद परमेश्वरि ! कृपासागरि ! अद्य तथा न 
क्रियते । किन्तु भवत्याः नियोगः अवश्यं सश्रद्धम्‌ अनुष्ठीयते । 
आदिशतु तत्र भवती । 

शालिनी - (साकृतं तया एव शेल्या) यद्येवं तर्हिं अद्य पाककार्य भवता एव ` 


क्रियताम्‌ ! 

कविः - (ससम्भ्रमम्‌) पाकः... ! मया ... ? 

शालिनी - किमर्थ सम्भ्रमः.. ? इदानीमेव भवता उक्तं ननु “नियोगः सश्रद्धम्‌ 
अनुष्ठीयते ' इति । 

कविः - (हसन्‌) न... न..., न कोऽपि सम्भ्रमः । परन्तु... पाकः... मया 
पाकः... 


शालिनी - मास्तु, मास्तु । पाकम्‌ अहमेव करोमि । 


कविः - (सत्वरम्‌) रे... रे... किमर्थम्‌... ? अहं तु पाकं कर्तु सञ्जः एव 
अस्मि । 


शालिनी - (सहासम्‌) भवान्‌ सञ्जः स्यात्‌ । पाकं कुर्यात्‌ अपि । परन्तु 
अनन्तरं तत्‌ भोक्तुम्‌ अत्र कोऽपि सञ्जः न भवति । अतः मास्तु 
इत्युक्तम्‌ । 

कविः - भवती मम पाककौशलं न जानाति, अतः एवं वदति ! (निःश्वस्य) 
भवतु, तर्हि किमन्यत्‌ करवाणि इदानीम्‌ ? 


"शालिनी - आपणं गत्वा पाकार्थम्‌ अपेक्षितानि वस्तूनि आनयतु । 
कविः - वस्तूनि... ? कानि वस्तूनि... ? किमर्थम्‌ .... ? 


शालिनी - अहो ! किमिति वर्णयामि भवतः स्मरणशक्तिम्‌ ! ‘अद्य मम सखी 
भाग्यनगरात्‌ आगमिष्यति । तदर्थं विशेषपाकः करणीयः ' इति ह्यः 
निश्चितमपि विस्मृतं वा.. ? 


कविः - न... न... स्मरामि... सम्यक्‌ स्मरामि । भवती स्मरति वा न वा 
इति ज्ञातुं तथा उक्तवान्‌ अहम्‌ । तावदेव । 


शालिनी - (निःश्वस्य) हू... ! अहं न जानामि वा भवतः स्मरणशक्तिम्‌ ! 

शालिनी - 


शालिनी - 


भवतु, इदानीं गम्यताम्‌ । 
अहं प्रस्थितः एव । (द्वित्राणि पदानि गच्छति ।) 
भोः... भोः..., गमनम्‌ इत्युक्ते एवमेव गमनं वा ? वस्तूनि आनेतुं 
स्यूतं गृहीत्वा गच्छतु । 
ओह्‌... क्षम्यताम्‌... विस्मृतम्‌.. ! (स्मृत्वा) न... न..., न 
विस्मृतम्‌ । अहं भवती प्रष्टुम्‌ उद्युक्तः आसम्‌ । तावता भवत्या 
एव उक्तम्‌ । 
अस्तु भोः, तथैव अस्तु । हू (स्यतं दत्त्वा, निःश्वस्य) शृणोतु, 
गत्वा शीघ्रम्‌ आगन्तव्यम्‌ । 
अवश्यम्‌ आगमिष्यामि । (किञ्चित्‌ दूरं गत्वा - स्मृत्वा) आ.... 
शालिनि ! यदा कश्चित्‌ गृहात्‌ प्रतिष्ठते तदा तस्य आपृच्छनसमये 
कथं वाक्यप्रयोगः करणीयः इति विषये कालिदासस्य नाटकानि 
परिशीलनीयानि । (सश्लावम्‌) कथं वदति सः - 'शिवास्ते पन्थानः 
सन्तु !' आह्‌... कोदृशं वाक्यम्‌ ! शालिनि ! भवती अपि तत्‌ 
वाक्यं वदतु । | 
भोः कविसार्वभौम ! अभिज्ञानशाकुन्तलं भवता एव पाठितं सम्यक्‌ 
स्मरामि अहम्‌ । यदि शकुन्तला इव भवानपि पतिगृहं गच्छति तर्हि 
अहमपि तथैव वदेयम्‌ । (स्वगतम्‌) गमने तु आपणं प्रति । तदर्थम्‌ 
आपृच्छनवचनमपि अपेक्षितम्‌ ! 
सकृत्‌ उच्यतां भोः ... 
वदामि, भवान्‌ गच्छतु .... (सरोषम्‌) शिवास्ते पन्थानः सन्तु । 
साधु, साधु ! इदानीं गच्छामि । (द्वित्राणि पदानि गत्वा) अरे, 
शालिनि.. ! धनमेव न दत्तवती किल भवती । 
ओह... विस्मृतम्‌ । तिष्ठतु, धनम्‌ आनयामि । 

कविः - (ससन्तोषम्‌) तर्हि विस्मरणं न केवलं मम दोषः । भवत्याः अपि । 
ह.. ह.. ह.. (हासः) भवती यावत्‌ धनम्‌ आनयति तावत्‌ पर्यन्तं 
पुनरपि श्लोकमेनं पठामि - 
शुश्रूषस्व गुरून्‌ कुरु प्रियसखीवृत्तिं सपत्नीजने 
भर्तुविप्रकृतापि रोषणतया मा स्म प्रतीपं गमः । 
भूयिष्ठं भव दक्षिणा परिजने भाग्येष्वनुत्सेकिनी 
यान्त्येवं गृहिणीपदं युवतयो वामाः कुलस्याधयः ।। 
(टक्‌- टक्‌ - इति द्वारे शन्दः) 
शालिनी - तिष्ठतु... आगच्छामि... । 
(द्वारोद्घाटनस्य शाब्दः) ओह्‌.. पत्राणि वा ? 
कविः - पत्राणि आगतानि किम्‌ ? मम पत्राणि स्युः किल, ददातु । 
शालिनी - सन्ति, सन्ति, त्रीणि पत्राणि सन्ति । 
कविः - त्रीणि पत्राणि ! कैः लिखितानि स्युः... ? 
शालिनी - पत्रिकासम्पादकेः लिखितानि विषादसूचकपत्राणि स्युः । स्वीकरोतु,” 
पठतु भवानेव । (ददाति । विश्वनाथः स्वीकृत्य एकं पत्रम्‌ 
उद्घाटयति ।) 
(उच्चैः पठति) विश्वनाथमहोदयाय, सादरं वन्दनानि । अस्माकं 
पत्रिकां प्रति भवता प्रेषितः लेखः प्राप्तः अस्ति । परन्तु तस्य 
लेखस्य प्रकाशनम्‌ अस्माकं पत्रिकायाम्‌ न शक्यते इति सविषादं 
सूच्यते । (कोपेन) हू... मूर्खाः... ! 
(छित्त्वा क्षिपति । द्वितीयं पत्रम्‌ उद्घाटयति, पठति ।) 
भवता प्रेषिता कथा प्राप्ता । परन्तु तां प्रकाशयितुं न शक्यते इति 
वयं सविषादं सूचयामः ... । 


कविः 

शालिनी - 


कविः 


शालिनी - 


कविः 


शालिनी - 


कविः - 


(तदपि छिनत्ति, क्षिपति च) 


(सकोपम्‌) मम लेखनस्य वैशिष्ट्यं किमेते मूर्खाः ज्ञातुं प्रभवन्ति ! 
हू... भवतु... उत्पत्स्यते च मम कोऽपि समानधर्मा कालोह्ययं 
निरवधिर्विपुला च पृथ्वी' ... ! तदा एते ज्ञास्यन्ति मम कवित्वम्‌ ! 


(सहासम्‌) भोः कविकुलभूषण ! भवता जीवने प्राप्तं कतमं 
विषादपत्रमिदं स्यात्‌ । 


(कोपेन, आह दुष्टे ! भवती अपि माम्‌ उपहसति ... !! उपहसतु 
नाम ! 


(दुःखेन) उपहासं विना किमन्यत्‌ करवाणि ! (रोदिति) “कञ्चित्‌ 
समीचीनम्‌ उद्योगं प्रविश्य धनं सम्पादयतु, सुखेन जीवामः' इत्युक्तं 
चेत्‌ भवान्‌ तत्‌ नाड्डीकरोति । 'कवित्वेनैव जीवामि’ इति कथयति । 
भवतः काव्यं तु न कोऽपि प्रकाशयति । प्रतिदिनं पत्रिकासम्पादकानां 
विषादसूचकपत्राणि प्रवाहरूपेण अत्र आगच्छन्ति । तथापि भवतः 
कवित्वव्यामोहः ! (निःश्वस्य) एतादृशं भवन्तं परिणेतुम्‌ 
अङ्गीकृतवत्याः मम बुद्धिः नास्ति... । किं करवाणि... ! 
(साजुनवम्‌) शालिनि... ! निराशा मा भवतु ... । अस्माकं 
सुदिनानि सन्निहितानि सन्ति ... यतः देशस्य प्रसिद्धा पत्रिका 
“सागरिका' अस्ति किल, तया काचित्‌ कथास्पर्धा आयोजिता 
अस्ति । प्रथमं पारितोषिकं दशसहत्त्रं रूप्यकाणि ! तदर्थं मम 
अत्युत्तमा कथा 'शिलाबालिका' प्रेषिता अस्ति । 

किन्तु महाभाग, स्पर्धायां न केवलं भवान्‌ एकः एव भागं वहति, 
अपि तु सहस्राधिकाः वहन्ति । तन्मध्ये भवतः का गणना ? 


शालिनि ! ... मास्तु ..., भवती पुनः पुनः माम्‌ उपहसन्ती 
अस्ति । एतदहं न सहे ! 

शालिनी - (सकोपम्‌) तर्हि किं श्लाघनं करवाणि...., उत पूजाम्‌... ? 

कविः - (सरोषम्‌) शालिनि ! पर्याप्तम्‌ । इतोऽपि अधिकं कथनं नापेक्षितम्‌ । 
भवती मां धनार्जने असमर्थ मन्यते ननु... ! भवतु... ! तथैव 
मन्यताम्‌ । (गन्तुम्‌ उद्युक्तः) 

शालिनी - (ससम्भ्रमम्‌) अरे, कुत्र गच्छति भवान्‌ ? 

कविः - कुत्रापि... वाराणसी गच्छेयं, नैमिषं वा ... ! हुँ .... पत्युः 
सामर्थ्यविषये यस्याः विश्वासः नास्ति तया सह वासापेक्षया अरण्ये 
वासः वरम्‌ ! तत्रैव गच्छामि । (कोपेन गच्छति) 

शालिनी - (स्वगतम्‌) अरे... गतवान्‌ एव खलु मम आर्यपुत्रः ! मम वचनेन 
सः तावान्‌ कुपितः भवेदिति मम कल्पना एव न आसीत्‌ । (विचिन्त्य) 
किमिदानीं करवाणि ? 

(किंकर्वव्यतामूढा सती आसन्दे उपविशति । दुःखम्‌ अभिनयति । किञ्चित्‌ 
कालानन्तरं गृहीतयानपेटिका सावित्री, नलिनी च प्रविशतः ।) 


सावित्री - (प्रविशन्ती स्वगतम्‌) किमिदम्‌... ? गृहे कोऽपि अस्ति वा नास्ति 
वा ? कस्यापि ध्वनिरेव न श्रूयते । (ष्ट्रा) ओह्‌... मम सखी तत्र 
आसन्दे उपविष्टा अस्ति । आलिखिता महाश्वेता इव दृश्यते । किं 
कुर्वती स्यात्‌... ? (समीपं गत्वा) शालिनि... ! शालिनि... ! 


शालिनी - अरे, कदा आगतवती भवती ? अहं न दृष्टवती एव । 
सावित्री - इदानीमेव आगता । 
शालिनी - पुत्री कुत्र ... ? 


सावित्री - अत्रैव अस्ति किल ! सगम्भीरम्‌ उपविष्टां भवतीं दृष्ट्रा भीत्या सा 
समीपं न आगतवती एव । नलिनि ! एतां न नमस्करोति वा ? 


नलिनी - नमस्ते भगिनि ! 

शालिनी - नमस्ते नलिनि ! आगच्छतु । (प्व्‌.. चुम्बति) कियत्‌ दीर्घा जाता 
अस्ति भवती इदानीम्‌ ... ! भवतु... आ.. सावित्रि... अत्र 
उपविशतु । (उपवेशयति) इदानीं वदतु । कथम्‌ आसीत्‌ 
प्रयाणम्‌... ? 

सावित्री - सर्व सुखकरम्‌ आसीत्‌ । तत्‌ भवतु सखि ! भवत्याः आर्यपुत्रः 
कुत्र ... ? न दृश्यते एव । 


शालिनी - (मौनम्‌) 
सावित्री - किमर्थं मौनम्‌ आस्थिता ? किं सञ्जातम्‌ ? 
शालिनी - (मौनम्‌ ) 


सावित्री - (सानुनयम्‌) कि सखि, मां न वदति वा ? 

शालिनी - न किमपि । सः अत्रैव बहिर्गतः । 

सावित्री - किमर्थम्‌... ? 

शालिनी - एवमेव.... (अपद्ववं कर्तुमिच्छति ।) 

सावित्री - नैव, किमपि कारणं स्यादेव । मां न वदति वा ? 

शालिनी - (निःश्वस्य) केनापि कारणेन सः मयि कुपितः अस्ति । अतः बहिः 
गतवान्‌ । 

सावित्री - एतावदेव वा... ? (हसति) सखि ! कुटुम्बजीवने एतत्तु सामान्यम्‌ । 

शालिनी - परन्तु अद्य यत्‌ प्रवृत्तं तत्तु किञ्चित्‌ विशिष्टमेव । यतः विवाहानन्तरं 
तेन सह यापितेषु एतावत्सु दिनेषु सः कदापि एवं न कुपितः । 

सावित्री - किमर्थं तावान्‌ कुपितः सः... ? कलहः प्रवृत्तो वा ? 

शालिनी - किञ्चिदिव... । 

सावित्री - किं मूलं कलहस्य... ? 

शालिनी - 


सावित्री - 


शालिनी - 
सावित्री - 


शालिनी - 


सावित्री - 


शालिनी - 


सावित्री - 


शालिनी - 


न किमपि । स तु आत्मानं कविसार्वभौमं मन्यते । काव्यरचनया 
एव जीवननिर्वहणं करोमि इति कथयति । परन्तु अस्मिन्‌ काले 
तत्सर्व कथं शक्यम्‌... ? अतः मया तस्य काव्यविषये अधिक्षेपः 
कृतः । सः कुपितः । बहिः गतवानेव । 


ज्ञातं सखि ! सर्व ज्ञातम्‌ । (निःश्वस्य) कवीनां प्रथमं दोर्बल्यम्‌ 


इदमेव । स्वरचितं काव्यं सर्वश्रेष्ठमित्येव सर्वेषामपि कवीनाम्‌ 


अभिप्रायः । अन्ये यदि तद्विषये अधिक्षिपन्ति तर्हि ते न सहन्ते 
एव । एषः विषयः भवत्या ज्ञातव्यः आसीत्‌ । 

तस्य काव्यविषये मम आदरः अस्तीति भवती जानाति एव । यतः, 
तस्य काव्यप्रतिभया आकृष्टा एव खलु अहं तं परिणीतवती । 
तर्हि 'अपराधं क्षाम्यतु’ इति प्रार्थनां करोतु । तस्य कोपोपशमनं 
भवति । 

तत्तु सत्यम्‌ । क्षमां प्रार्थयितुमपि अहं सज्जा अस्मि । परन्तु सः कुत्र 
गतवान्‌ इत्येव न ज्ञातम्‌ । (क्रातर्येण) सखि ! यदि सः न प्रत्यागच्छेत्‌ 
तर्हि किं करवाणि ? (रोदिति) 

कुत्र गच्छति भोः ... ! बुभुक्षायां सञ्जातायां पुनरागच्छत्येव । अहं 
सम्यक्‌ जानामि पुरुषाणां कोपम्‌ ! ते कदापि वयमिव दीर्घं न 
कुप्यन्ति । 

(साशङ्कम्‌) अगतश्चेदपि सः मया सह सम्भाषणमेव न कुर्यात्‌ । 
अथवा... तत्‌ दूरे तिष्ठतु, गृहमागताम्‌ अतिथिं भवतीमपि सः 
अनादरेण पश्येत्‌ । | 

तद्विषये चिन्तां मा करोतु भवती । कविसार्वभौमस्य कोपोपशमनस्य 
समीचीनम्‌ उपायम्‌ अहं जानामि । 

(ओत्युक्येन) कः उपायः... ? वदतु भोः । 

सावित्री - वदामि । यदि एवं क्रियते तर्हि सः पुनः कदापि न कुप्यति एव । 


शालिनी - 


सावित्री 


शालिनी - 


सावित्री 


शालिनी - 


सावित्री 


नलिनी 
सावित्री 
नलिनी 
सावित्री 


तदर्थम्‌ इदानीम्‌ अहं यत्‌ वदामि तथैव अस्माभिः अनुष्ठातव्यम्‌ । 
सज्जा भवतु । 

परन्तु सखि ! यदि सः भवत्या सह सम्भाषणमेव न करोति तर्हि 
किं कर्तव्यम्‌... ? 


यथा सः स्वयमेव मया सह सम्भाषणं कुर्यात्‌ तथा करोमि, पश्यतु 
भवती । 


यत्किमपि करोतु । परन्तु तस्य कोपोपशमनं भवेत्‌ । तावदेव । 
अवश्यं तथैव कुर्मः । भवती निश्चिन्ता भवतु । 
तथैव अस्तु । 


- द्वितीयं श्यम्‌ - 


(सायङ्कालसमयः । सर्वत्र अटित्वा श्रान्तः कविः गृहं प्रविशति । 


सावित्री पुत्री गीतं पाठयन्ती अस्ति ।) 
नलिनि ! गायतुः.. 
काचिन्माता शिशुमुन्नीय... 
काचिन्माता शिशुमुन्नीय... 
सायं भक्ष्यं भोजयति । 
सायं भक्ष्यं भोजयति । 
शिशुरपि भक्ष्यं दूरीकुर्वन्‌... 


नलिनी - शिशुरपि भक्ष्यं दूरीकुर्वन्‌... 
सावित्री - चित्रैः प्रश्नैः पीडयति ।। 

नलिनी 
सावित्री 
नलिनी 
सावित्री 
नलिनी 
सावित्री 
नलिनी 
सावित्री 
नलिनी 
सावित्री 


कविः 


नलिनी 


कविः 


नलिनी 


चित्रैः प्रश्ने: पीडयति ।। 

बालो रोदिति हे अम्ब ! 
बालो रोदिति हे अम्ब ! 
आनय त्वम्‌ इह शशिबिम्बम्‌ । 
आनय त्वम्‌ इह शशिबिम्बम्‌ । 
निधाय मामककरमध्ये... 
निधाय मामककरमध्ये ... 
नन्दामीन्दोः सान्निध्ये ।। 
नन्दामीन्दोः सान्निध्ये ।। 


(तेनेव क्रमेण पाठयति ।) चरति विहायसि मेघः कुतः 
कस्मात्तम्‌ इह नानयसि ? 
श्रान्तौ सत्यां घर्मे अहनि 
तदुपरि स्वापं करवाणि ।। 
(प्रविशन्‌) अरे, किमिदं विचित्रम्‌ ! मया लिखितं गीतं गीयमानम्‌ 
अस्ति ! का गायन्ती स्यात्‌... ? 
(गायन्ती) बालो रोदिति हे अम्ब ! 
आनय त्वम्‌ इह शशिबिम्बम्‌ । 


निधाय मामककरमध्ये 
नन्दामीन्दोः सान्निध्ये ।। 


(सश्लाघम्‌) आहह.... मम कर्णयोः विश्वसितुमेव न शक्नोमि । 
मया लिखितं गीतम्‌ एतावदुत्तमम्‌ अस्तीति अद्यैव ज्ञातवान्‌ ! (समीपं 
गत्वा नलिनीम्‌ उद्दिश्य) आ... बाले, भवत्याः नाम किम्‌ ? 


- मम नाम नलिनी । 

कविः - 
सावित्री - 


सावित्री - 


नलिनि ! भवती बहु सम्यक्‌ गायति । 


श्रीमन्‌, तस्याः गानं कथमपि भवतु नाम, एतस्य गीतस्य साहित्यं 
तावत्‌ उत्तमम्‌ अस्ति । अतः श्रवणरमणीयमस्ति । 


(सगर्वम्‌) आ... महाशये, इदं पद्यं केन विरचितम्‌ इति भवती 
जानाति किम्‌ ? 


नैव महाशय ! गतमासे कुत्रचित्‌ इदं गीतं मया श्रुतम्‌ । एतेन गीतेन 
आकृष्टा अहम्‌ अनुक्षणं गीतं विलिख्य मम सङ्घहे स्थापितवती । 
एतादृ॒शरमणीयस्य गीतस्य लेखनार्थं लेखकाय अभिनन्दनपत्रं 
लेखनीयम्‌ इति अनेकवारं चिन्तितवती । परन्तु सः लेखकः कः ?, 
कुत्र निवसति, तस्य पत्रस्भेतः कः - इत्यादिकं किमपि न ज्ञातम्‌ । 


(ससन्तोषम्‌) ह... ह... क्षम्यताम्‌ । अहं मम परिचयं वक्तुमेव 
विस्मृतवान्‌ । अहं कविः विश्वनाथः । एतत्‌ पद्यं मया एव लिखितम्‌ । 
(आश्चर्येण) सत्यं वा... ? 


कः संशयः ? (विचिन्त्य) अथवा... तिष्ठतु..., दर्शयामि. व 
(गत्वा पुस्तकम्‌ आनयति, उद्घाटयति, दर्शायति च) पश्यतु, अत्र 
अस्ति इदं पद्यम्‌ । मया गतवर्ष लिखितमिदम्‌ । 

श्रीमन्‌, एतस्य पद्यस्य लेखनविचारः कथम्‌ उत्पन्नः ? 


वदामि... उपविशतु भवती । (सावित्री उपविशति ।) आ... 
कस्मिंश्चित्‌ दिने सायङ्कालसमये अहं विहारार्थं गतवान्‌ आसम्‌ । 
उद्याने कस्यचित्‌ वृक्षस्य अधः उपविश्य प्रकृतिसौन्दर्यम्‌ आस्वादयन्‌ 
आसम्‌ । तदा तत्पुरतः विद्यमानात्‌ गृहात्‌ काचित्‌ माता बहिः 
आगतवती । शिशुम्‌ उन्नीय चन्द्रं प्रदर्शयन्ती सा तं भोजयितुम्‌ 
आरब्धवती । तद्‌-दर्शनेन मम कविहदयं समुल्लसितम्‌ । “शोकः 
श्लोकत्वमागतः' इतिवत्‌ पद्यमिदं मम मुखात्‌ स्वयमेव 

शालिनी - 


बहिरागतम्‌ ... 


बालो रोदिति हे अम्ब ! आनय त्वम्‌ इह शशिबिम्बम्‌ । 
निधाय मामककरमध्ये नन्दामीन्दोः सान्निध्ये ।। 


अतिसुन्दरम्‌ ! श्रीमन्‌ ! किमहं भवता लिखितानि अन्यानि पद्यानि 
द्रष्टुं शक्नोमि ? 

किमर्थं न..., सर्वं प्रदर्शयामि । एतत्‌ पुस्तकं पश्यतु । अत्र 
शताधिकानि पद्यानि सन्ति । 


(स्वीकृत्य पृष्ठपरिवर्तनं करोति ।) अतिसुन्दरम्‌ । एकस्य अपेक्षया 
अन्यत्‌ इतोऽपि सुन्दरम्‌ अस्ति । कविकल्पनायाः विलासं पामराः 
वयं कथं ज्ञातुं प्रभवामः । भवादृशस्य कविवरस्य परिचयात्‌ अहम्‌ 
आत्मानं धन्यं मन्ये । 


(हसन्‌) ह.. ह.. ह... (स्मृत्वा) ओह्‌... वार्तालापे मग्नः अहं 
शिष्टाचारमेव विस्मृतवान्‌ । किञ्चित्‌ तिष्ठतु..., शालिनि... 
शालिनि... ! 


(प्रविश्य) ओ.... 

अत्र आगच्छतु । (शालिनी समीपम्‌ आगच्छति) आ... 
शालिनि... ! एषा मम अभिमानिनी । तन्नाम मम पद्यस्य 
अभिमानिनी । (सावित्रीम्‌ उद्दिश्य) भवत्याः नाम... ? 

सावित्री इति । 


(शालिनीम्‌ उद्दिश्य) आ... सावित्री इति एतस्याः नाम । एषा 
बाला एतस्याः पुत्री नलिनी । एषा मम पद्यं बहु सम्यक्‌ गायति । 
(सावित्रीम्‌ उद्दिश्य) एषा मम पत्नी शालिनी । मम काव्यरचनायाः 
एषा एव प्रेरणादात्री । 


एषा एव मम प्रियसखी । अद्य भाग्यनगरात्‌ अत्र आगच्छति इति 

मया उक्तमासीत्‌ किल, तत्‌ एतस्याः विषये एव ! 

ओ, सत्यं वा... ? बहु समीचीनं जातम्‌ । 

परन्तु सखि ! मम अतीव प्रियतमस्य पद्यस्य लेखकः भवत्याः 
आर्यपुत्रः इति इदानीमेव ज्ञातम्‌ । (साकूतम्‌) धन्या खलु भवती, 
या ईदृशं प्रतिभाशालिनं पतिं प्राप्तवती ! 

हिसन्‌) सत्यं वक्तव्यं चेत्‌ मम प्रतिभायाः मूलम्‌ एषा एव । सत्यं 
किल शालिनि ! 

मां मा उपहसतु आर्यपुत्र ! 

उपहासः कः तत्र ? गृहे एतादृशं निर्मलं परिवेषम्‌ एषा कल्पयतीति 
कारणतः एव अहं सर्वं लेखितुं शक्नोमि । अतः मम यशसः एषा 
एव मूलकारणम्‌ । 

दम्पत्योः मध्ये एताइशी आत्मीयता, सौहार्दश्च अस्ति इति कारणतः 
एव भवान्‌ एतादृशं निर्मलं काव्यं रचयति । 

तत्तु सत्यम्‌ । वस्तुतः वक्तव्यं चेत्‌ विवाहानन्तरम्‌ एतावत्पर्यन्तम्‌ 
आवाभ्यां, कदापि, एकवारमपि कलहः न कृतः । भवती विश्वसिति 
किम्‌ ? सत्यं किल शालिनि ! 

सत्यम्‌, सत्यम्‌ । 

भवतु... एतारृशं कविवर्य तस्य गार्हस्थ्यजीवनं च दृष्टवत्याः मम 


जीवनं सार्थकम्‌ । भवतोः सौहार्दः सुखं च इतो ऽपि अभिवर्धताम्‌ । 
आ... सखि ! अहं प्रतिष्ठे । 


कविः - कुत्र गच्छति भवती ? द्वित्राणि दिनानि अत्रैव स्थित्वा अस्माकम्‌ 


शालिनी - 


आतिथ्यं स्वीकृत्य अनन्तरमेव गन्तुमर्हति । 
सत्यं सखि ! द्वित्राणि दिनानि अत्रैव स्थातव्यम्‌ । 

अहं मम पद्यानि सर्वाणि श्रावयामि । तेषां लेखनप्रसाङ्गान्‌ अपि 
विवृणोमि... ! 


(साकूतम्‌) सत्यं वा... ? भवतु... तर्हि अत्रैव तिष्ठामि । 
अम्ब ! गृहं प्रति कदा गच्छाम ? 


अये नलिनि ! इदमपि भवत्याः गृहमेव । मात्रा सह कानिचित्‌ 
दिनानि अत्रैव तिष्ठतु । अहं भवतीम्‌ उत्तमानि गीतानि पाठयामि । 


(द्वारे शब्दः) 
कोऽपि आगतः इति मन्ये । शालिनि ! भवती पश्यतु । 
(गत्वा, आगत्य, तन्त्रीवार्ता अस्ति... भवते... ! 


मम... तन्त्रीवार्ता... ! का वार्ता स्यात्‌... ? (स्वीकृत्य उद्घाटयति, 

उच्चैः पठति,) ' 'कथास्पर्धायां भवतः शिलाबालिकानाम्न्या कथया 

प्रथमं पारितोषिकं प्राप्तमस्ति । अभिनन्दानि ।'' (ससन्तोषम्‌) 

शालिनि ! पश्यतु, पश्यतु.... कथास्पर्धायां मम कथया प्रथमं 

पारितोषिकं लब्धमस्ति । दशसहस््ररूप्यकाणां पारितोषिकं 

प्राप्तमस्ति ! 

सत्यं वा ? 

कः संशयः ? भवती एव पठतु तन््रीवार्ताम्‌ । 

तर्हि श्रीमन्‌ ! पारितोषिकप्राप्त्यर्थं मम अभिनन्दनानि । 

धन्यवादाः । आ... शालिनि ! अतीवसन्तोषदायिनी वार्ता आगता 

अस्ति । अतः अद्य विशिष्टं पाकं करोतु । भगिनि, अस्माकं 

सन्तोषे भवत्या अपि भागः स्वीकर्तव्यः । 

अवश्यं तथैव अस्तु । 

पाकं तु अहम्‌ अवश्यं करोमि । भवान्‌ यदि आपणं गत्वा कानिचित्‌ 

कविः 


सावित्री - 


शालिनी - 


सावित्री - 


शालिनी - 
सावित्री - 


शालिनी - 


वस्तूनि आनयति तर्हि.... । 

अवश्यम्‌ आनयामि । भवत्या उक्तं कार्य यदा कदापि मया निराकृतं 
वा ? आगमनसमये किञ्चित्‌ मधुरमपि आनयामि । भगिनि ! 
भवती विश्रान्तिसुखम्‌ अनुभवतु । अहमिदानीमेव आपणं गत्वा 
आगच्छामि । शालिनि ! अहमागच्छामि । (ससन्तोषम्‌) बालो 
रोदिति हे अम्ब.... (इति गायन्‌ गच्छति । तस्य गमनानन्तरं द्वे 
अपि उच्चैः हस्तः) 

दृष्टं वा सखि ! कविसार्वभौमस्य कोपः कुत्र गतः इति । इतःपरं 
कदापि तस्य काव्यविषये अधिक्षेपं मा करोतु । 

उपायस्तु ज्ञातः सखि ! भवत्याः उपायः अत्यन्तं सुन्दरः अस्ति । 
अस्माकं सौभाग्यवशात्‌ इदानीमेव तेन पारितोषिकं प्राप्तमिति 
तन्त्रीवार्तापि आगता । 


तत्तु काकतालीयन्यायेन प्रवृत्तम्‌ । अथवा, कथमपि भवतु नाम, 
तस्य कोपोपशमनं सञ्जातं ननु ! 


सत्यं सखि ! समये आगतवत्या भवत्या बहु उपकृतम्‌ । 


उपकारः कः तत्र ? यत्‌ स्फुरितं तत्‌ कृतवती, तावदेव । भवतु, 
अस्माकम्‌ उपायं सः यथा न जानीयात्‌ तथा जागरूका भवतु । 


तथैव अस्तु । 
(पटाक्षेपः) 

साशात्कारः 


पात्राणि - 


आनन्दः 
रमेशः 

साक्षात्कारकर्तारो अधिकारिणो 
अधिकारिणी (लीला) 

सेवकः 

त्रिचतुराः उद्योगाकांक्षिणः 

- प्रथमं दृश्यम्‌ - 


(आनन्दस्य प्रकोष्ठः । आनन्दः २२वर्षीयः निरुद्योगी युवकः । प्रकोष्ठे इतस्ततः 
प्रसारितानि वस्तूनि वस्त्राणि च हृष्यन्ते । यदा दीपः ज्वलति तदा त्वरया कामपि 
सञ्चिका परिशीलयन्‌ आनन्दः दृश्यते । ततः रमेशः प्रविशति ।) 


रमेशः 
आनन्दः 


रमेशः 


आनन्दः 


(प्रविश्य) हरिः ओम्‌ ! 

हरिः ओम्‌, रमेश, भवान्‌ वा ? (एकया अङ्गुल्या नासिकायाः 
अधोभागम्‌ अपवार्य सम्भाषणं करोति ।) आगच्छतु, उपविशतु । 
कुशलं वा ? 

आम्‌, सर्व कुशलम्‌ । (आनन्दस्य मुखमेव दृष्टा) किं भोः, 
किमर्थ तथा सम्भाषणं करोति ? किम्‌ अभवत्‌ ? 

किमपि न, किमपि न ! आ.. रमेश, भवान्‌ काफी पिबति किल ? 
एकक्षणं तिष्ठतु । (चुल्मिसमीपं गच्छति । त्वरया काफीसण्जीकरणस्य 
अभिनयः । हस्तः दग्धः भवति । शर्करा इति मत्वा तत्र लवणं 
पूरयति । कथमपि सप्जीकृत्य चषकद्वयम्‌ आनयति । रमेशः आसन्दे 
उपविश्य तत्र विद्यमानां सर्थिकां प्यति । तत्र प्रमाणपत्राणि, 
अङ्कपत्राणि भावचित्रम्‌ इत्यादिकं भवति । ) 


(काफी आनीय एकं चषक पार्म्वे स्थापयति, एकं रमेशाय ददाति ।) 
स्वीकरोतु भोः । 


(स्वीकुर्वर्‌) धन्यवादः, भवान्‌ अपि स्वीकरोतु भोः । 

अस्तु, अहम्‌ अनन्तरं स्वीकरोमि । 

(रमेशः पिबति, अरुचिम्‌ अभिनयति ।) 

(युतकं धरन्‌) कथम्‌ अस्ति काफी, सम्यक्‌ अस्ति वा ? 

(नेत्रे निमील्य) आम्‌, बहु सम्यक्‌ अस्ति । (पार्श्वे स्थापयति ।) 

आनन्द: 


रमेशः 


आनन्द: 


रमेशः 


आनन्दः 


रमेशः 


आनन्दः 


रमेशः 


आनन्दः 


रमेश : 


आनन्दः 


रमेश 9 


आनन्दः 


(युतक धृत्वा काफी पिबति ।) आ... अरे! शर्करा इति चिन्तयित्वा 
काफीमध्ये लवणं योजितवान्‌ । न उक्तवान्‌ एव किल भवान्‌ ? 
अस्तु... (घटी पश्यति ।) अन्यत्‌ कृत्वा ददामि वा ? (पुनः घटी 
पश्यति ।) 


मास्तु भोः, इदानीं भवान्‌ बहु त्वरायाम्‌ अस्ति, अहं जानामि । तद्‌ 
भवतु..., (मुखं पश्यन्‌) किं भोः, अद्य कोऽपि विशेषः दृश्यते । 
कः विशेषः भोः, कुत्र भोः ? 

किमर्थम्‌ एवम्‌ अभिनयति ? (समीपं गत्वा मुखं पश्यति । आनन्दस्य 
मुखे झ्मश्चु न भवति । तत्‌ दृष्ट्रा) किं भोः, एतत्‌ किम्‌ ? नूतनं 
fashion वा ? 


नैव भोः, मुखक्षौरसमये अकस्मात्‌ एवं जातम्‌ । अद्य उद्योगसम्बन्थे 
साक्षात्कारः अस्ति । तत्र गन्तुं सज्जतां कुर्वन्‌ आसम्‌ । तदा एवं 
सञ्जातम्‌ । 

साक्षात्कारः कुत्र ? 

प्रकाशनगरे । 

कः उद्योगः ? 


एका नारिकेलतैलनिर्माणसंस्था अस्ति । तत्र विक्रयणप्रतिनिधेः 
उद्योगः । 

ओ, सेल्स्‌ रेप्रसेन्टेटिब्‌ वा ? 

आम्‌ । 

तदर्थ का अर्हता अपेक्षिता ? 

काचित्‌ पदवी, तदपेक्षया अधिकम्‌ आवश्यकम्‌ इत्युक्ते सम्भाषणे 
अभिनये च कौशलम्‌ । 

रमेश ः 


आनन्द: 


रमेशः 


आनन्दः 


रमेशः 


आनन्दः 


रमेशः 


आनन्दः 


रमेशः 


आनन्दः 


रमेशः 


आनन्दः 


रमेशः 


आनन्दः 


तत्र भवान्‌ निपुणः एव, अहम्‌ जानामि । 


अन्योऽपि अंशः इत्युक्ते तदुद्योगार्थ सुन्दराः दर्शनीयाः पुरुषाः एव 
अपेक्षिताः । 

भवान्‌ आवेदनपत्रेण सह तेभ्यः भावचित्रं प्रेषितवान्‌ वा ? 

आम्‌, प्रेषितवान्‌ । 

किं चित्रं प्रेषितवान्‌ ? 

(सञ्चिकायाम्‌ अन्विष्य) एतदेव । 

चित्रं तु सुन्दरम्‌ अस्ति । किन्तु... 

किन्तु किम्‌.... ? 

चित्रे भवतः मुखे शमश्रु अस्ति । अतः चित्रं सुन्दरं दृश्यते । परम्‌ 
इदानीं तु .... 

इदानीं ... वदतु भोः, कथं दृश्ये अहम्‌... ? 


वदतु भोः, शीघ्रं बदतु...। 


इमश्नुरहितं भवतः मुखं द्रष्टुमेव न शक्यते । भवान्‌ आनन्दः इति 
न भासते एव । भवतः एतत्‌ शमश्चुरहितं मुखं पश्यन्ति चेत्‌ ते 
अद्भीकुर्वन्ति वा इति मम तु संशयः । 

सत्यं भोः, ममापि तदारभ्य सा एव चिन्ता । पश्यतु..., (चित्रं 
दर्शयन्‌) अहम्‌ अत्र कथम्‌ अस्मि । इदानीं कथम्‌ अस्मि । मम. 
मुखं द्रष्टुं मम एव लज्जा भवति । (निराशया) रमेश, अहं 
साक्षात्कारार्थं न गच्छामि भोः ! 


रमेशः - किमर्थम्‌ ? 

आनन्दः - ते मम मुखम्‌ एवं पश्यन्ति चेत्‌ निश्चयेन उद्योगं न यच्छन्ति । रमेश, 
वदतु भोः, किं करोमि इदानीम्‌ ? 
रमेशः - आ... अहमेकम्‌ उपायं सूचयामि - (कर्णे वदति) एवं कुर्मः चेत्‌ 
कथम्‌ ? 
आनन्दः .- परन्तु...तत्‌ सम्यक्‌ भवति वा ? कोऽपि क्लेशः न भवति किल ! 
रमेशः - नैव भोः, अहम्‌ अस्मि । चिन्ता मास्तु ..। आगच्छतु, गच्छामः । 
(द्रौ अपि गच्छतः ।) 
- द्वितीयं दृश्यम्‌ - 
(आपणस्य बहिभागः । कृतकं शमश्च धृत्वा आनन्दः प्रविशति । 
तम्‌ अनुसृत्य रमेशः प्रविशति ।) 
रमेशः - पश्यतु, कथमस्ति भवान्‌ इदानीम्‌... ! 
आनन्दः - मित्र, भवतः कृपया इदानीं पूर्ववद्‌ एव दृश्ये । बहु धन्यवादः 
भोः । 
रमेशः - तर्हि शुभं भवतु । अहं गच्छामि । भवान्‌ सायङ्काले मिलति 
किल ! तदा किम्‌ अभवत्‌ इति वदतु..। 


आनन्दः - अस्तु । सायङ्काले मिलामि । 

रमेशः - शृणोतु, मधुरमपि आनेतव्यम्‌... 

आनन्दः - अवश्यम्‌ आनयामि भोः... । 
(गच्छतः) 

- तृतीयं दृश्यम्‌ - 


(साक्षात्कारस्य द्यम्‌ - प्रकोष्ठस्य पुरतः अनुपङ्किः । तत्र प्रथमः आनन्दः एव । 
मध्ये मध्ये झ्मश्चु स्पृशन्‌ तिष्ठाति । सेवकः यदा नाम आह्वयति तदा अन्तः 
प्रविशति । साक्षात्कारकर्तारिः द्वौ पुरुषौ, एका महिला च । सर्वेऽपि मध्यवयस्काः, 


आनन्दः 
प्रथमः 

आनन्दः 
द्वितीयः 


आनन्दः 


लीला 


आनन्दः 


प्रथमः 


आनन्दः 


द्वितीयः 


आनन्दः 


प्रथमः 


आनन्दः 


प्रथमः 


आनन्दः 


प्रथमः 


स्थूलकायाश्च । पुरतः उत्पीठिकायां तैलकूप्यः सन्ति ।) 
(अन्तः प्रविशन्‌) नमस्कारः ! | 
आ...नाम किम्‌ ? 

आनन्दः । 

शिक्षणम्‌ .... ? 

M.A. अधीतवान्‌ । 

कदा M.A. समाप्तम्‌ । 

गतवर्षे ... । 

एतावत्पर्यन्तं किं कुर्वन्‌ आसीत्‌ ? 

उद्योगान्वेषणं कुर्वन्‌ एव आसम्‌ । 

भवान्‌ कां कां भाषां जानाति ? 

सस्कृतं, हिन्दीम्‌, आंग्लभाषामपि जानामि । 


यदि भवान्‌ चितः भवतिं तर्हि अस्माकं कार्यार्थं सर्वत्र सञ्चारः 
करणीयः भवति । कर्तु शक्नोति वा ? 


अस्तु श्रीमन्‌ ! अवश्यं शक्नोमि । 

अस्माकं संस्थायाः उत्पादनं किम्‌ इति जानाति किल ! 

आम्‌ श्रीमन्‌ ! नारिकेलतैलं खलु ! 

सत्यम्‌ । तस्य प्रचारः भवता करणीयः । सर्वत्र अटित्वा आपणान्‌ 

आनन्दः 


द्वितीयः 


आनन्दः 


प्रथमः 


आनन्दः 


द्वितीयः 


आनन्दः 


लीला 


आनन्दः 


लीला 


आनन्दः 


लीला 


आनन्दः 


लीला 


आनन्दः 


गृहाणि च गत्वा, तस्य वैशिष्ट्यम्‌ उक्त्वा विक्रयणं करणीयम्‌ । 
074९ प्राप्तव्यम्‌ । 


अस्तु श्रीमन्‌ ! तथैव करोमि । 


तर्हि इदानीम्‌ एवं कुर्मः । भवान्‌ एकं गृहं गच्छति इति चिन्तयतु । 
तत्र काचित्‌ महिला भवति । तया सह भवान्‌ कथं व्यवहारं करोति 
इति अभिनयं कृत्वा प्रदर्शयतु । एषा श्रीमती लीला एव काचित्‌ 
गृहिणी इति चिन्तयतु ।... भवान्‌ आरम्भं करोतु । 


अस्तु । (पुनः पुनः श्मश्रु स्पृशति ।) 
किमर्थ तथा करोति ? आरोग्यं सम्यक्‌ नास्ति वा ? मुखे कापि 
वेदना अस्ति... ? 


नैव श्रीमन्‌ ! किमपि नास्ति, किमपि नास्ति । 

अस्तु... करोतु.... 

(कण्ठं सम्यक्‌ कृत्वा) नमस्काराः.... 

नमस्कारः । 

मान्ये, अहं गड्ानारिकेलतेल-उत्पादनसंस्थातः आगतवान्‌ अस्मि । 
(निरासक्त्या) हू... 

पश्यतु मान्ये.... ! 

मम किमपि नापेक्षितं भोः... ! 

क्षम्यताम्‌... भवत्याः मुखं पश्यामि चेत्‌ अतीव श्रान्ता इव इश्यते । 


सत्यम्‌, अहं श्रान्ता अस्मि । भवता सह सम्भाषणं कर्तु मम 
उत्साहः नास्ति । महती शिरोवेदना । 


आ.. तदहं ज्ञातवान्‌ । भवत्याः शिरोवेदना अस्तीति अहं तदा एव 

लीला 
आनन्दः 


लीला 
आनन्दः 


लीला 
आनन्दः 


लीला 
आनन्दः 


लीला 
आनन्दः 


ज्ञातवान्‌ । तदर्थमेव अहम्‌ आगतवान्‌ । पश्यतु. एतत्‌ तैलम्‌ । 
एतस्य उपयोगं करोति चेत्‌ कदापि शिरोवेदना न भवति । 


तत्‌ सर्वे अपि वदन्ति । 


तथा न मान्ये, उदाहरणार्थं वदामि । अहं दशवर्षेभ्यः एतस्य एव 
उपयोगं कुर्वन्‌ अस्मि । मम कदापि शिरोवेदना एव न आगता । 


(साक्षात्कारकतारौ हसतः) 


न केवलं तावत्‌... एतस्य उपयोगेन केशाः कथं कृष्णवर्णीयाः 
समृद्धाश्च भवन्तीति जानाति वा ? इदानीं सर्वे चलनचित्रनटाः 
एतस्य एव उपयोगं कुर्वन्ति । 

आ.. हा..। 

सत्यं मान्ये, गतसप्ताहे एवं सञ्जातम्‌ - सः प्रसिद्धः क्रिकेट्‌ क्रीडालुः 
कोर्तिकुमारः अस्ति किल ! तस्य समीपं गतवान्‌ आसम्‌ । सः 


शिरोवेदनाम्‌ अनुभवन्‌ आसीत्‌ । अहम्‌ एतत्‌ तैलं तस्मै दत्तवान्‌ । 
आरम्भे सः निराकृतवान्‌ । 


अनन्तरम्‌... 


दिनद्वयम्‌ उपयोगं कृत्वा पश्यतु इति अहम्‌ उक्तवान्‌ । अन्ते सः 
कथमपि स्वीकृतवान्‌... । 


अनन्तरम्‌.... 
अनन्तरं किम्‌ .... दिनद्वयस्य उपयोगानन्तरं सः “मम शिरोवेदना 


'आसीत्‌ वा ?' इति मामेव पृष्टवान्‌... इदानीं सः तस्य बान्धवाः 


मित्राणि सर्वे अपि एतस्य एव उपयोगं कुर्वन्ति । 


सा.कर्तारौ - “उत्तमम्‌, उत्तमम्‌ ! 

लीला 


आनन्दः 


लीला 


प्रथमः 


प्रथमः 


आनन्दः 


प्रथमः 


आनन्दः 


लीला 


आनन्दः 


द्वितीयः 


सत्यं वा ? 
सत्यं भोः ! 
सम्यक्‌ अस्ति कथा... (हसति) 

(आनन्दः अपि हसति, हाससमये श्मश्रु अधः पतति ।) 
आ... किमिदं भोः ? ओ हो.. अस्मान्‌ वञ्चयितुम्‌ इच्छति वा ? 
(भावचित्रे, तस्य मुखं च पुनः पुनः पश्यति ।) 

(समीपम्‌ आगत्य) ओ हो, अन्यस्य आवेदनपत्रं स्वीकृत्य तस्य 
उद्योगं भवान्‌ प्राप्तुम्‌ इच्छति वा ? दुरात्मन्‌ ! पश्यतु किं करोमि ? 
भवन्तम्‌ आरक्षकालयं प्रेषयामि । (दूरवाणीसमीपं गच्छति ।) 


श्रीमन्‌... श्रीमन्‌... तत्‌ मम एव भावचित्रं श्रीमन्‌ ! 
तर्हि एतत्‌ नाटकं किमर्थम्‌ ? 


वदामि श्रीमन्‌ ! अद्य प्रातः मुखक्षौरसमये अकस्मात्‌ मम शमश्रु 
नष्टम्‌ अभवत्‌ । श्मश्रु विना मम मुखं द्रष्टुमेव न शक्यते इति मम 
मित्रं वदति । एतदुद्योगार्थं स्फुरद्रूपिणः दर्शनीयाः पुरुषाः एव 
आवश्यकाः इति भवतां नियमः अस्ति खलु ! यदि श्मश्रु नास्ति 
तर्हि अहं सुन्दरः न दृश्ये, यदि सुन्दरः न दृश्ये तर्हि उद्योगं न 
यच्छन्ति भवन्तः इति चिन्तयित्वा एवं कृतवान्‌ । क्षन्तव्यं श्रीमन्‌ ... ! 


समीचिना अस्ति भवतः कथा ! अस्तु पश्यामः । वयं साक्षात्कारस्य 
फलितांशं पत्रद्वारा सूचयिष्यामः । इदानीं भवान्‌ गन्तुम्‌ अर्हति । 


आगच्छामि श्रीमन्‌, धन्यवादाः । 

(पतितं श्मश्रु स्वीकृत्य कोषे संस्थाप्य गच्छाति ।) 
वराकः, श्मश्रु विना एव सः सुन्दरः दृश्यते । सम्भाषणेऽपि अतीव 
चतुरः अस्ति । अवश्यम्‌ एतस्मै उद्योगं दद्मः । 

(आनन्दः मञ्चस्य पुरतः आगच्छति । उपायः स्फुरति । साक्षात्कारार्थम्‌ 
स्थितानाम्‌ अङुपङ्किसमीपं गच्छति । ते सर्वे समीपम्‌ आगच्छन्ति । 
सर्वे पुनः पुनः तस्य मुखं पश्यन्ति ।) 
एकः - कथम्‌ आसीत्‌ भोः साक्षात्कारः? 
अपरः - किं पृष्टवन्तः ? 
अन्यः - के प्रश्रं पृच्छन्ति भोः ? 
आनन्दः - (ओष्ठयोः अङ्कलिं निधाय साभिनयम्‌) श्‌..... साक्षात्कारः अपि 


नास्ति । किमपि मास्ति । तत्र गतानां सर्वेषां शमश्रु निष्कास्य 
प्रेषयन्ति ! 


सर्वे - सत्यं वा....? 


आनन्दः - आम्‌, पश्यन्तु मम दुरवस्थाम्‌ । भवताम्‌ अपि एषा दुरवस्था 
भवेत्‌ । जागरूकाः भवन्तु । 


(सर्वे मुखं मुखं पश्यन्ति..., धावन्ति च । आनन्दः हसन्‌ निर्गच्छति ।) 
(पटाक्षेपः) 

शठ प्रति शाठ्यम्‌ 


पात्राणि - 


श्रीनिवासः 
लक्ष्मीः 

शास्त्री 

वीरभद्रः 

रेवती 

श्रीधरः 

रामराव्‌ 

चोरः 
आरक्षकाधिकारी 
अन्ये च 

- प्रथमं दृश्यम्‌ - 


(श्रीनिवासस्य गृहम्‌ । चिन्तामग्नः श्रीनिवासः आसन्दे उपविष्टः अस्ति । पुरतः 


लक्ष्मी : 
श्रीनिवासः 
लक्ष्मी : 


श्रीनिवासः 
लक्ष्मीः 


श्रीनिवासः 
लक्ष्मीः 


श्रीनिवासः 


त्रिपाद्याः उपरि काफी चषकः अस्ति ।) 
(प्रविश्य) भोः... भोः... ! 
(निरुत्तरम्‌) 


(समीपम्‌ आगत्य) किमिदं भोः, अहम्‌ आह्वयन्ती एव अस्मि, 
भवान्‌ न शृणोति एव... ! 


आ... किम्‌ उक्तवती... ? 


किमपि न, तदा एव आनीय स्थापितं 'काफी' शीतलं जातम्‌ । 
भवतः ध्यानम्‌ अद्य कुत्र अस्ति ? किं चिन्तयति ... ? 


हूँ ... अन्या का चिन्ता स्यात्‌, रेवत्याः विवाहचिन्तां विना... ! 
तदेव चिन्तयन्‌ उपविष्टः ... ! 


हूँ ... (स्मृत्वा) किं भोः, गतसप्ताहे अत्र आगत्य गतः सः 
शास्त्री पुनः न आगतवानेव किल, किमर्थं स्यात्‌ ... ? 


अहमपि तदेव चिन्तयन्‌ अस्मि । सः यदि आगतः स्यात्‌ तर्हि 
काचित्‌ वार्ता वा ज्ञाता स्यात्‌ .. । 


(द्वारे शब्दः). 


हूँ ... कश्चित्‌ आगतवान्‌ इति मन्ये, द्वारम्‌ उद्घाटयतु | अथवा... 
भवती स्वकार्य पश्यतु । अहमेव उद्घाटयामि । | 


(गत्वा द्वारम्‌ उद्घाटयति, शास्त्री प्रविशति ।) 


ओ...हो...! निश्चयेन भवान्‌ शतायुः शास्त्रिमहोदय ! यतः 
इदानीं भवतः नामस्मरणमेव कुर्वन्तः आस्म । तावता भवानेव 

शास्त्री 


श्रीनिवासः 


शस्त्री 


लक्ष्मीः 


श्रीनिवासः 


लक्ष्मीः 
शास्त्री 


श्रीनिवासः 


शास्त्री 


श्रीनिवासः 


शास्त्री 


श्रीनिवासः 


शास्त्री 


श्रीनिवासः 


शास्त्री 


श्रीनिवासः 


शास्त्री 


प्रत्यक्षः जातः । आगच्छतु... उपविशतु.. । 
किं, मां निन्दन्तः आसन्‌ खलु... 


किमर्थ निन्दनम्‌ ... ? किमर्थं न आगतवान्‌ भवान्‌ इत्येव 
चिन्तयन्तः आस्म । 


(निःश्वस्य) सा काचित्‌ महती कथा भोः ! भवतु, सर्व वदामि. .। 
आ ... किं भगिनि! सर्वं कुशल वा ? 


आं, सर्वं कुशलम्‌..। 

लक्ष्मि ! प्रथमं शास्त्रिमहोदयाय पानीयं ददातु । 
इदानीम्‌ आनयामि । (गच्छति) 

रेवती कुत्र अस्ति..., न दृश्यते किल ? 

सा प्रातः एव सखीगृहं गतवती । 


भवतु... । गतसप्ताहे अहं कस्यचित्‌ वरस्य विषयम्‌ उक्तवान्‌ 
आसं खलु, तद्विषये एव वार्तालापं कर्तु गतवान्‌ आसम्‌ । 


किम्‌ अभवत्‌... ? 

वरः तु अत्यन्तं योग्यः । 

किं वयः तस्य... ? 

अष्टाविंशतिः वर्षाणि । 

उद्योगः... ? 

कस्मिंश्चित्‌ विद्यालये सः उपन्यासकः अस्ति । 
कति जनाः भ्रातरः ते ... ? 


तौ द्वौ एव । तस्य अग्रजः अन्यत्र वसति । एतस्य एका अनुजा 

अस्ति । मातापितृभ्यां सह एतौ द्वौ वसतः । 
वरः कीदृशः... ? 


स तु श्रीरामचन्द्रसद्ृशः भोः । तावत्‌ अधीतवान्‌ चेदपि ज्येष्ठानां 
विषये कियान्‌ विनयः, कीदृशी श्रद्धा.. ! यदि सः रेवत्याः 
पतिः भविष्यति तर्हि तस्याः भाग्यमेव । 


(प्रविश्य) शास्त्रिमहोदय, पानीयं स्वीकरोतु । (ददाति) 


किमर्थम्‌ एतत्सर्वम्‌, इदानीमेव पीतवान्‌ आसम्‌ । भवतु.. किञ्चित्‌ 
ददातु.. (स्वीकरोति, पिबति) आह्‌.. काफी तु अद्भुतम्‌ अस्ति । 


तद्‌ भवतु शास्त्रिमहोदय, ते सर्वे रेवतीम्‌ अद्भीकुर्युः वा... ? 
रेवत्याः भावचित्रं मया प्रदर्शितम्‌ । चित्रं दृष्ट्रा तु ते अत्यन्तं 
सन्तुष्टाः । अन्यच्च भव्रतः पुत्र्यां का न्यूनता भोः.. ? | 
जन्मपत्रिका परिशीलनीया इत्यादिकम्‌... ? 


न.. न.., तेषां तु तद्विषये अनुरोधः कोऽपि नास्ति । ते उत्तमां 
वधूम्‌ इच्छन्ति, तावदेव । 


तर्हि वार्तालापं कर्तु कदा गच्छाम ...? 


तिष्ठतु, तिष्ठतु, महाशय... । मया इतोऽपि किञ्चित्‌ वक्तव्यम्‌ 
अस्ति । 


किं तत्‌ ? वदतु भोः ! 


वध्वाः विषये तेषाम्‌ आक्षेपः कोऽपि नास्ति । किन्तु भवतः 
सकाशात्‌ ते काञ्चित्‌ अपेक्षां कुर्वन्ति । 


काम्‌ अपेक्षां कुर्वन्ति ? 


श्रीनिवासमहोदय, भवान्‌ जानाति एव, अस्मिन्‌ काले वरदंक्षिणां 

लक्ष्मीः 
शास्त्री 


श्रीनिवासः 


शास्त्री 
श्रीनिवासः 

विना कोऽपि न वृणोति । “वरदक्षिणां न स्वीकुर्मः ' इति केचन 
वदन्ति चेदपि वरोपचारः इति नाम्ना किमपि किमपि स्वीकुर्वन्ति 
एव । 


एते किमिच्छन्ति, वरदक्षिणाम्‌, उत वरोपचारम्‌ ? 


वस्तुतः वरदक्षिणास्वीकरणं सः वरः श्रीधरः न इच्छति इति 
श्रुतम्‌ । परन्तु तस्य पिता तदिच्छति । . 


७७५ 


हूं.... भवान्‌ अस्माकं परिस्थितिं जानाति एव शास्त्रिमहोदय ! 
द्वित्राणि सहस्त्राणि चेत्‌ अहं कथमपि दातुं शक्नुयाम्‌ । 


द्वित्राणि सहस्त्राणि... ! (हासः) कस्मिन्‌ युगे अस्ति भवान्‌... ? 
निरुद्योगी युदकोऽपि इदानीं दशसहस्त्राणां वरदक्षिणाम्‌ अपेक्षते । 
किं पुनः उपन्यासकस्य कथा ! तस्य पिता तु न्यूनातिन्यूनं विशति- 
सहस्त्राणि इच्छति । 

विंशतिसहस्त्राणि .....! 

आं भगिनि ! किं कर्तु शक्यम्‌ ! इदानीं कालः एव तादृशाः । 
पश्यतु, गतमासे मम भगिन्याः पुत्र्याः विवाहः जातः । तस्याः 
पतिः कस्मिंश्चित्‌ कार्यालये लिपिकारः । तस्मै अपि दश सहस्त्राणि 
दातव्यानि अभवन्‌ । 


शास्त्रिमहोदय, यदि भवान्‌ तस्य गृहं प्रति मां नेष्यति तहिं 
अहमेव तेन सह वार्तालापं करोमि । अस्माकं परिस्थितिं ज्ञात्वा 
सः अद्कीकुर्यादिति मम विश्वासः अस्ति । 
सा तु केवलं भवतः भ्रान्तिः ! 
तथापि प्रयत्नं कुर्मः । यदि भाग्यम्‌ अस्ति तर्हि सिद्धयति, नो 
चेत्‌ नास्ति ! 
भवतु, तर्हि अद्यैव गच्छामः । 

- द्वितीयं दृश्यम्‌ - 


(वीरभद्रस्य गृहम्‌ । वीरभद्रः, श्रीनिवासः, शास्त्री च आसन्देषु उपविष्टाः सन्ति ।) 


वीरभद्रः - 


श्रीनिवासः - 


वीरभद्रः - 


शास्त्री - 


वीरभद्रः - 


पश्यतु शास्त्रिमहोदय, मम अभिप्रायम्‌ अहं स्पष्टम्‌ उक्तवान्‌ 
अस्मि । वधूविषये अस्माकं कोऽपि आक्षेपः नास्ति । परन्तु 
वरदक्षिणाविषये तु मम निर्णयः निर्णयः एव । तत्र परिवर्तनं तु 
न शक्यमेव । 


तथा न वदतु महाभाग ! अहं तु सेवानिवृत्तः प्राथमिकशाला- 
शिक्षकः । इदानीं तु निवृत्तिवेतनेन कथमपि जीवनं यापयन्‌ 
अस्मि । पुत्रीं यदि वधूरूपेण समीचीनं गृहं प्रापयामि, तर्हिं मम 
उत्तरदायित्वं समाप्तं भवति । अनन्तरं “राम, कृष्ण' इति देवध्यानं 
कुर्वन्‌ कालं यापयामि । 


तत्सर्व सत्यं महाशय ! परन्तु भवतः यावत्यः समस्याः सन्ति 
ततोऽपि अधिकाः समस्याः ममापि सन्ति । मयापि पुत्र्याः विवाहः 
करणीयः अस्ति । वरदक्षिणां विना तां परिणेतुं कोऽपि सिद्धः 
भवति वा ? तस्याः विवाहसन्दभे मया कियत्‌ दातव्यं भविष्यतीति 
कः जानाति ? तत्सर्वं विचिन्त्य एव अहम्‌ उक्तवान्‌ अस्मि । 


तत्तु सत्यं...परन्तु वीरभद्रमहाभाग, रेवत्याः विषये किञ्चित्‌ 
वक्तव्यम्‌ अस्ति । सत्यं वक्तव्यं चेत्‌ सा भवतः पुत्रस्य अत्यन्तं 
अनुरूपा । तादृशी गुणवती सुशीला मया अन्या कापि न दृष्टा । 
गृहकार्यविषये तु सा अत्यन्तं कुशला । 


हुँ.... ततोऽपि गुणवतीनां विद्यावतीनां बह्वीनां वधूनां प्रस्तावाः 
आगताः आसन्‌ भोः ! परन्तु मया स्पष्टं निराकृतम्‌ । इदानीमपि 


पञ्चाशत्‌ सहस्त्राणि दातुं सिद्धाः कन्यापितरः बहवः सन्ति । 


अहं तु भवतः विषये गौरवबुद्धया 'एषः सम्बन्धः भवतु’ इति 

उक्तवान्‌ । यदि तावत्‌ दातुं न शक्यते तर्हि एषः सम्बन्धः मास्तु 
एव । 

तथा न वदतु महाभाग ! वयं भवतः सम्बन्धम्‌ इच्छामः एव । 
परन्तु वीरभद्रमहाभाग, श्रीधरः वधूं दृष्ट्रा अङ्गीकुर्यात्‌ खलु ! 


तद्विषये भवतः चिन्ता एव मास्तु । मम पुत्रः श्रीरामचन्द्रः इव 
पितृवाक्यपरिपालकः । मया सूचितां परिणेतुं मः सिद्धः भवत्येव । 
तत्र संशयः एव नास्ति । भवन्तः धनस्य व्यवस्थां कुर्वन्तु । 
अन्यत्सर्वं करिष्यामः । 


आ...क्षम्यताम्‌, अहम्‌ अन्तिमवारं प्रार्थये । अहं तावद्‌ दातुं न 
शक्तः । कथमपि यत्किञ्चित्‌ दद्याम्‌ । तदेव स्वीकृत्य मम पुत्री 
भवद्भिः अद्भीकर्तव्या । 


शास्त्रिमहोदय, अहं यावद्‌ वदामि चेदपि एषः मम समस्यां न 
अवगच्छति एव ! त्यजामः एतस्य सम्बन्धस्य विषयम्‌ । 


न...न...! मम सप्ताहात्मकम्‌ अवकाशं ददातु महाशय ! तावति 
काले अहं विचिन्त्य कथयिष्यामि । 


अस्तु, तथैव करोतु । सप्ताहानन्तरम्‌ आगत्य निर्णयं वंदतु । 
भवतु, वयं साधयाम : तहिं...! 


(गच्छतः ) 


- तृतीयं दृश्यम्‌ - 


(श्रीनिवासस्य गृहम्‌ । लक्ष्मीः श्रीनिवासः च उपविश्य सम्भाषणं कुर्वन्तौ स्तः ।) 


लक्ष्मीः 


- हुं..... तर्हि गमनप्रयोजनं न सिद्धम्‌ इत्यभवत्‌.. । 


श्रीनिवासः - किं कुर्मः लक्ष्मि ! वरः अत्यन्तं योग्यः । तथापि वरदक्षिणाविषये 

कथं तेषां व्यामोहः इति न जानामि । 

हुँ... को वा धनाशया मुक्तः भवति ! भवतु.., एषः सम्बन्धः 
अस्माभिः कतुं न शक्यः इति विचिन्त्य तुष्णीं भवामः, तावदेव । 
एवमेब कति प्रसङ्गाः अभवन्‌ लक्ष्मि ! कुत्रचित्‌ वरदक्षिणां न 
अपेक्षन्ते, परन्तु वरः कुरूपः निरुद्योगी वा । कुत्रचित्‌ वरः 
उत्तमः, परन्तु गृहे अनेकाः समस्याः । अत्र तु वरोऽपि उत्तमः, 
गृहे समस्याः अपि न सन्ति, परन्तु तेषां वरदक्षिणा व्यामोहः ! 
यत्किमपि भवतु, तावतीं वरदक्षिणां दातुं वयं न शक्नुमः । 
रेवत्याः भाग्यं नास्ति’ इति विचिन्त्य एतं प्रस्तावमेव विस्मरामः । 
(किञ्चित्‌ विचिन्त्य, सगम्भीरम्‌) परन्तु लक्ष्मि ! अहं तु रेवत्याः 
विवाहं तेन श्रीधरेण सहैव कारयामि । 

(साश्चर्यम्‌) इत्युक्ते... वरदक्षिणां विना ते अद्भीकुर्युः इति 
इदानीमपि आशा वा ? 

नैव, वरदक्षिणां दत्त्वा एव विवाहं कारयिष्यामि । विंशति 
सहस्त्राणि अपि दास्यामि । 

(साश्चर्यम्‌) किं भोः, भवान्‌ विंशतिसहस्त्राणि दास्यति वा..? 
सर्वकारस्य अदृष्टयोजनायां धनं किमपि लब्धं किम्‌ ? 

नैव लक्ष्मि ! एतत्‌ गृहं विक्रीय धनं दास्यामि इति निर्णयं 
कृतवान्‌ अस्मि । 

(सखेदम्‌) किम्‌..., अस्मदीयमिति विद्यमानं एतदेकं गृहमपि 
विक्रोणीते वा ? अग्रे का वा गतिः आवयोः .... 


(रिवती प्रविशति । मातापितरौ गम्भीरसम्भाषणे मग्नो इति ज्ञात्वा 


दरे एव किमपि कार्य कुर्वती इव तिष्ठति ।) 


श्रीनिवासः - भवती चिन्तां न करोतु लक्ष्मि ! रेवती प्रथमम्‌ उत्तमं गृहं 

प्राप्नोतु । तेन आवयोः उत्तरदायित्वं समाप्तं भवति । अनन्तरं 
खलु आवयोः जीवनस्य चिन्ता । गृहे उपविश्य कालं यापयितुं 
ममापि कष्टम्‌ । अतः कुत्रापि पुनः कमपि उद्योगं करोमि । 
आवयोः जीवनार्थं यावत्‌ आवश्यकं तावत्‌ कथमपि सम्पादयितुं 
शक्यम्‌ । 


नैव, विद्यमानं गृहमपि विक्रीतं चेत्‌ अग्रे कुत्र वसेम, कथं वा 
जीवेम... ? मास्तु भोः मास्तु । 


नैव लक्ष्मि ! अहं निर्णयं कृतवान्‌ अस्मि । गृहस्य विक्रयणं 
करिष्यामि एव । विंशतिसहस्त्राणि दत्त्वा रेवत्याः विवाहं 
करिष्यामि एव । भवती निश्चिन्ता भवतु । 


हूँ.... मम अभिप्रायः मया उक्तः, इतःपरं भवान्‌ एव प्रमाणम्‌ । 
यथा इच्छति तथा करोतु । (रिवती दृष्ट्रा) अरे रेवति... कदा 
आगतवती ? भवती आगतवती इति न ज्ञातमेव किल.. ।_ 


इदानीमेव आगतवती अम्ब ! 
भवतु, प्रथमं भोजनं कुर्मः । अनन्तरं चिन्तयामः । आगच्छन्तु । 


- चतुर्थ दृश्यम्‌ - 


(श्रीनिवासस्य गृहम्‌) 


आ.. भवतः गृहम्‌ अस्माभिः अङ्गीकृत श्रीनिवासमहोदय । 
तथापि सार्धैकलक्षरूप्यकाणि इति तु किञ्चित्‌ अधिकमेव । 
भवतु.. पश्यतु, मूल्यस्य अर्धभागम्‌ इदानीमेव ददामि, 
स्वीकरोतु । (धनं ददाति ।) 


(स्वीकृत्य) धन्यवादः । 

रामरावू - 


श्रीनिवासः - 
रामराव - 
श्रीनिवासः - 


लक्ष्मीः - 


श्रीनिवासः - 


लक्ष्मीः - 


अन्यत्‌ भवन्तः यदा गृहं त्यक्ष्यन्ति तदा दास्यामि । भवान्‌ 
प्रथमं पुत्र्याः विवाहं समापयतु । गृहस्य पञ्जीकरणादिकम्‌ अनन्तरं 
कारयिष्यामः । 


तथैव भवतु... । 
तर्हि अहं साधयामि... पुनर्मिलामः । 
अस्तु, पुनर्मिलामः । 

(रामरावः गच्छति) 


अहो..., ईदृशाः जनाः अपि भवन्ति किल अस्मिन्‌ लोके ! 
अस्माभिः यावदुक्तं तावत्‌ मूल्यमपि सः रामराव्‌ अङ्गीकृतवान्‌ । 
अर्धभागं धनमपि अद्येव दत्तवान्‌ इत्युक्ते.. ! 


रेवत्याः कङ्कणभाग्यं सन्निहितम्‌ इत्यर्थः । अतः एव एतावत्‌ 
सुलभतया सिद्धम्‌ । 


हूँ.... तदपि स्यात्‌. ..। 


- पञ्चमं इृश्यम्‌ - 


(विवाहस्य दृश्यम्‌ । उपविष्टौ वथूवरौ । पुरतः उपविष्टः शास्त्री मन्त्रं वदति । 
केचन इतस्ततः सञ्चरन्ति । पुरतः ह्येते वीरभद्रः, श्रीनिवासः च ।) 


वीरभद्रः - 


श्रीनिवासः - 


श्रीनिवासमहोदय, कुत्र अस्ति धनम्‌ ? प्रथमं धनं दातव्यम्‌ । 
अनन्तरमेव वध्वाः कण्ठे माङ्गल्यधारणम्‌ । 


अत्र अस्ति महाशय, अस्यां यानपेटिकायाम्‌ अस्ति । स्वीकरोतु । 
सम्यक्‌ विंशतिसहस्त्राणि सन्ति । कृपया गणयतु । (यानपेटिकां 
ददाति ।) 


वीरभद्रः - (स्वीकृत्य, हसन्‌) भवतु, तर्हि विवाहः प्रचलतु. ..। 

शास्त्री 


- माङ्गल्यं तन्तुनानेन मम जीवनहेठुना । 


कण्ठे बध्नामि सुभगे सञ्जीव शरदां शातम्‌ ॥ 


(मङ्गलवाद्यानि श्रूयन्ते । श्रीधरः मङ्गलसूत्रं धारयति ।)' 


- षष्ठं दृश्यम्‌ - 


(वानपेटिकां गृहीत्वा वीरभद्रः प्रविशति । प्रकोष्ठे मन्दः प्रकाशः अस्ति ।) 


वीरभद्रः 


- (स्वगतम्‌) हूँ... कथमपि बिंशतिसहस््राणि हस्तद्भतानि । विंशति- 


सहस्त्राणि... ! अथवा... सकृत्‌ गणयामि । अत्र कोऽपि नास्ति । 
शीघ्रं गणयामि... आ... (पेटिकाम्‌ उद्घाटय पश्यति ।) सर्वाणि 
शतरूप्यकाणां धनपत्राणि.. ! (गणयति ।) एकं...द्े.. त्रीणि... 
चत्वारि...पश्च.. षट्‌... 


(गृहीतच्छुरिकः चोरः शनैः प्रविशति) 
(समीपम्‌ आगत्य) रे वीरभद्र... ! धनं सर्वम्‌ अत्र ददातु । 


(भयेन) आ..आ.., कः भवान्‌... ? किमर्थम्‌ अत्र आगतः... ? 
चोरः, चोरः... ! | 


हुश्‌...यदि पुनः एकं शब्दम्‌ उच्चारयति तर्हि एषा छुरिका साक्षात्‌ 
भवतः हृदयमेव प्रविशति । जागरूको भवतु । 


नैव.. नैव... । धनं, मम धनम्‌....! 


धनपिशाच ! पुत्रस्य नाम्ना भवान्‌ धनं गृह्णाति वा ? ददातु 
अत्र... हूँ ....। 


हूँ.... स्वीकरोतु. स्वीकरोतु...! (स्वल्पं धनं ददाति ।) 

आ... तावदेव न, सर्वमपि ददातु, हं...! 

आ... स्वीकरोतु... स्वीकरोतु...! (सर्वे ददाति ।) 

साधु, साधु ! (स्वगतम्‌) इतोऽपि कञ्चित्कालम्‌ अत्रैव तिष्ठतु 

एषः दुष्टः । एतस्य हस्तपादं वस्त्रेण बद्धवा मुखमपि वस्त्रेण 
पूरयामि येन एषः आक्रोशं कठुँ न शक्नुयात्‌.. । 
(तथैव करोति । वीरभद्रः विरोधं कुर्व्‌ रोदिति । चोरः हसन्‌ 
पेटिका स्वीकृत्य गच्छति) 
श्रीधरः - (प्रविश्य) अरे, पिता कुत्र अस्ति, न दृश्यते एव... । तात... 
तात...! (अन्विष्यन्‌ समीपम्‌ आगत्य) अरे, किमिदं भोः... ? 
(विमोचयति) कथम्‌ एवं सञ्जातम्‌... ? 
वीरभद्रः - चोरः... चोरः... । कश्चित्‌ चोरः आगत्य मम सर्वस्वम्‌ 
अपहृतवान्‌ । भवतः वरदक्षिणारूपेण प्राप्तानि विंशतिसहस्राणि 
अपि अपहृतवान्‌ । 
श्रीधरः - हा हन्त! 
वीरभद्रः - सः चोरः अत्रैव कुत्रापि अस्ति, दूरं गतवान्‌ न स्यात्‌ । गह्लातु 
तम्‌ । चोरः... चोरः .... । (उच्चैः आक्रोशति) 
(जनाः अपि आक्रोशन्ति । बेक्यानस्य शन्दः श्रूयते ।) 
आरक्षकाधिकारी - (नेपथ्ये) किं भोः, कि सञ्जातम्‌ ? कुत्र अस्ति चोरः ? किम्‌ 


अपहुतम्‌ ? 
वीरभद्रः - ... मम ...विंशतिसहस्त्राणि... 
श्रीधरः - (अर्धे एव) श्‌... तात... अत्र शृणोतु... कश्चित्‌ आरक्षक- 


अधिकारी आगतः अस्ति । 
वीरभद्रः - आ... समीचीनं जातम्‌ । तं सर्वं निवेदयामि । 
श्रीधरः - (कर्णे) परन्तु तं निवेदयति चेत्‌ इतोऽपि समस्या भवति । 
वीरभद्रः - का समस्या ? 
श्रीधरः - भवतः समीपे तावत्‌ धनं कुतः आगतम्‌ इति प्रश्नः भवति । 
तदा तु वरदक्षिणारूपेण स्वीकृतम्‌ इति वक्तव्यमेव भवति । 

वीरभद्रः 
श्रीधर: 


अधिकारी 


श्रीधरः 


अधिकारी 


श्रीधरः 


अधिकारी 
श्रीधरः 


अधिकारी 
वीरभद्रः 
अधिकारी 


परन्तु इदानीं वरदक्षिणास्वीकरणं न्यायविरुद्धं नियमविरुद्धं किल । 
अतः तेनैव कारणेन भवतः मम च बन्धनमपि भविष्यति । 
आवाभ्यां कारागृहं प्रति गन्तव्यं भविष्यति । 

(सगद्रदम्‌) आ.... आ... तर्हि कि कुर्मः इदानीम्‌..? 

भवान्‌ तूष्णीं तिष्ठतु, अहं तम्‌ आरक्षकाधिकारिणं कथमपि 
प्रेषयामि । 

(प्रविश्य) किं भोः... 'चोरः चोरः’ इति कः आक्रोशं 
कृतवान्‌ ? कुत्र अस्ति चोरः.. ? 

हि..हि.. । (हसन्‌) परन्तु भवान्‌ कथं समये अत्र आगतवान्‌ 
श्रीमन्‌... । 

किमपि कार्यार्थम्‌ अहम्‌ एतनैव मार्गेण गच्छन्‌ आसम्‌ । तदा 
चोरः, चोरः इति आक्रोशं श्रुतवान्‌ । अतः आगतवान्‌ । कः 
तथा आक्रोशं कृतवान्‌ ? 

आक्रोश तु मम पिता एव कृतवान्‌ । परन्तु चोरः कोऽपि अत्र 
नागतः । 

तर्हि, किमर्थम्‌ आक्रोशं कृतवान्‌ ? 


हिसन्‌) अद्य मम विवाहः इति कारणतः सः परह्यः आरभ्यापि 
अतीव कार्यव्यग्रः आसीत्‌ । अतः ह्यः रात्रौ निद्रामपि न कृतवान्‌ । 
इदानीं दशनिमेषपूर्व आन्तः सन्‌ अत्र आगत्य सुप्तः । तत्रैव एकं 
स्वप्नं इष्टवान्‌ । स्वप्ने चोरं दृष्ट्रा भीत्या सः आक्रोशं कृतवान्‌, 
तावदेव । 


किं भोः महाशय, सत्यं वा... ? 
आं, सत्यम्‌ । (सविषादम्‌) सर्वोऽपि स्वप्नः एव । 
तर्हि समीचीनः अस्ति भवतः स्वप्नः । ह...ह... (हसति, 


8! 


श्रीधरः 


अधिकारी 


इदानीं मम आगमनमपि स्वप्ने इति मा चिन्तयतु, अहं प्रत्यक्षम्‌ 
आगतः अस्मि...ह...ह...। 

' (सर्वे हसन्ति) 
भवतु, अहं साधयामि । 


नैव महाशय, भवान्‌ मम विवाहसन्दर्भे आगतः अस्ति । अतः 
भवता विवाहभोजनं कृत्वा एव गन्तव्यम्‌ । 
तथैव भवतु । धन्यवादः । 


- सप्तमं दृश्यम्‌ - 
रेवति... रेवति...! 
| 


उ हूं....। 

हूँ.....किमर्थ मयि तावान्‌ कोपः....? 

(रुदती) भवता... मया लिखितं पत्रं न प्राप्तमासीत्‌ वा ? 
निश्चयेन प्राप्तमासीत्‌ । 


तत्‌ पत्रं भवता न पठितं वा ? 


पठितं, सम्यक्‌ पठितम्‌ । मुक्ताफलसदृशाणि भवत्याः अक्षराणि 
पुनः पुनः पठितानि । 


तर्हि... तथापि किमर्थ माम्‌ अङ्गीकृतवान्‌... ? 


हु.... यतः तत्‌ पत्रं पठितम्‌, अतः एव अद्घीकृतवान्‌ । तस्मिन्‌ 
पत्रे कि लिखितवती आसीदिति स्मरति वा ? पश्यतु... एतदेव 
खलु भवत्या लिखितं पत्रम्‌ ? (दर्शयति, 

रेवती 


श्रीधरः 


- ऊ.... 
- पुनरेकवारं पठामि वा ? (पठति, 


श्रीमते श्रीधराय... (रेवती पत्रं स्वीकृत्य पठाति) 
सादरं वन्दनानि । एतत्‌ पत्रे लिखन्त्याः मम परिचयः भवतः 

न स्यात्‌ । अथवा भावचित्रद्वारा एतावता मम परिचयः जातः 
अपि स्यात्‌ । अहं तस्य पुत्री यः परह्यः स्वपुत्र्याः विवाहविषये 
भवतः पितरं प्रार्थयितुम्‌ आगतवान्‌ आसीत्‌ । तैः तत्र कृतः 
वार्तालापः भवता ज्ञातः स्यात्‌ । वरदक्षिणां विना विवाहः न 
शक्यः एव इति भवतः पित्रा स्पष्टम्‌ उक्तम्‌ । मम पिता तु न 
तावान्‌ धनिकः। तथापि सः कथमपि मम विवाहं कर्तुमिच्छन्‌, 
तदर्थं धनं सङ्गहीतुम्‌ अस्मदीयमिति विद्यमानम्‌ एकमेव गृहमपि 
विक्रेतुं सञ्जः अस्ति इदानीम्‌ । अस्माकं प्रतिरोधं विरुद्धयापि 
सः तस्य विक्रयणं करिष्यति एव । परन्तु यत्‌ गृहं मम पिता 
अत्यन्तकष्टेन निर्मितवान्‌, यत्र तस्य जीवनस्य बहुभागः यापितः , 
तस्य गृहस्य विक्रयणं, मम निमित्तं क्रियमाणम्‌ अहं सर्वथा न 
इच्छामि । 

भवान्‌ विद्यावान्‌, विद्यालये उपन्यासकः अपि । तथापि 
वरदक्षिणापिशाचात्‌ भवान्‌ न मुक्तः । तादृशस्य भवतः अपि 
यदि हृदयम्‌ अस्ति, हृदये यदि केचन भावाः सन्ति, तहिं कृपया 
एकम्‌ उपकारं करोतु । मां न अङ्गीकरोतु । किमपि कारणम्‌ 
उक्त्वा मां निराकरोतु । तेन एषः विवाहः न भविष्यति । मम 
पित्रा सम्पादितं गृहमपि रक्षितं भवति । 

अन्यदपि स्पष्टं लिखामि - यदि मम अभिप्रायम्‌ अविगणयन्‌ 
मां परिणेष्यति, अहं भवतः अनुकूला पत्नी न भविष्यामि । 
यतः पितुः दुःखकारणेन भग्नहदया अहं भवता सह सुखेन 


83 


श्रीधरः 


रेवती 


श्रीधरः 


रेवती 


श्रीधरः 


रेवती 


श्रीधरः 


रेवती 


श्रीधरः 


जीवितुम्‌ अस्मिन्‌ जन्मनि न शक्नोमि । अतः सविनयं प्रार्थये, 
मां निराकरोतु । 

इति काचित्‌ मन्दभागा । 

(रोदिति, 

हूँ..... एतदेव किल भवत्याः पत्रम्‌ । 
(रोदिति) आम्‌ ... । तर्हि, तथापि किमर्थं मां न निराकृतवान्‌ । 
अहं जानामि, भवन्तः धनिकाः अस्मादृशानां जीवनैः क्रीडन्ति । 
हुँ.. भवतु.. इदानीं मम अद्घीकारेण किम्‌ अभवत्‌ ? 
(कोपेन) अन्यत्‌ किम्‌ ? अस्माकं गृहं विक्रीतं, माता पितरौ 
अनाथो जातौ । यानि विंशतिसहस्राणि गृहं विक्रीय भवतः पित्रे 
दत्तानि तानि अपि चोरितानि । अतः तस्य दृष्ट्या अपि अहम्‌ 
अशुभकारिणी जाता । किमन्यत्‌ भवेत्‌ ? धनिकानां भवतां 
क्रीडायाम्‌ अहं बलिपशुः अभवम्‌ । 
बलिपशुः न जाता रेवति ! परन्तु मम गृहदेवता जाता भवती । 
भवती तस्मिन्‌ विषये चिन्तां न करोतु । अद्य चोरेण विंशति- 
सहस्ररूप्यकाणि अपहतानि खलु ! तानि कुत्रापि न गतानि । 
अत्रैव सन्ति, पश्यतु... । (यानपेटिकां दर्शयति ।) 
(आश्चर्येण) आ... ! तर्हिं... तर्हि.... सः चोरः .... ? 
सः चोरः न, मम सहोद्योगी रमेशः । न केवलं सः, सः 
आरक्षक-अधिकारी अपि मम मित्रमेव । 
एवं वा ? 
इतोऽपि वदामि वा, भवत्याः पितुः गृहं क्रीतमिव येन नाटकं 
कृतं सः रामराव्‌ अपि मम मित्रमेव । अतः एव सः आरम्भे एव 
तावत्‌ धनं दत्तवान्‌ । 

रेवती 


श्रीधरः 


रेवती 


श्रीधर: 


रेवती 


श्रीधरः 


रेवती 


श्रीधरः 


- एतत्‌ नाटकं तर्हि बहु पूर्वमेव आरब्धम्‌ ! 
- हू... तस्मिन्‌ दिने यदा भवत्याः पत्रं पठितं तदा एव अहं मनसि 


निर्णयं कृतवान्‌, यदि वृणोमि तर्हि एतामेव इति । यतः तस्य 
पत्रस्य पठनेन मातापित्रोः विषये भवत्याः श्रद्धां, स्वाभिमानं, 
धैर्यं च ज्ञात्वा अहम्‌ एषा एव मम अनुरूपा इति निर्णयं कृतवान्‌ । 
अनन्तरं 'केनापि उपायेन रेवती एव मम पत्नी भवेत्‌, तस्याः 
पित्रा वरदक्षिणारूपेण विंशतिसहस््ररूप्यकाणि दत्तानि इत्यपि 
भवेत्‌, परन्तु तत्‌ दातुं तेन गृहस्य विक्रयणमपि कृतं न भवेत्‌ । 
तानि रूप्यकाणि सः पुनः प्राप्नुयात्‌ । मम पिता तु वरदक्षिणा- 
ग्रहणपूर्वकमेव पुत्रस्य विवाहं कृतवान्‌ इत्यपि चिन्तयेत्‌ । शठं 
प्रति शाठ्यमेव प्रयुक्तं स्यात्‌ । एतत्‌ सर्व॑ कथं सम्भवेत्‌’ इति 
विचिन्त्य वयं मित्राणि नाटकमेकम्‌ अभिनीतवन्तः । 

तर्हि अस्माकं गृहस्य का गतिः इदानीम्‌ ? 


गतिः का ? एतानि रूप्यकाणि मित्राय प्रत्यर्पयामि, गृहं तु 
भवदीयमेव तिष्ठति । 


हक तर्हि एतावत्पर्यन्तं भवद्भिः सुदीर्घं नाटकमेव कृतम्‌ ! 
हूँ.... भवती न जानीयात्‌ यत्‌ अयं श्रीधरः नाटके चतुरः इति । 
अद्य पर्यन्तम्‌ अनेकेषु नाटकेषु मया पारितोषिकाणि प्राप्तानि । 
परन्तु अस्मिन्‌ नाटके मया अत्युत्कृष्टं पारितोषिकं प्राप्तं येन 
अहं धन्यः अस्मि । 

किं तद्‌ पारितोषिकम्‌ ? 

तत्तु पारितोषिकं निर्जीवं न, सजीवं पारितोषिकम्‌... .। इदमेव ... 
(तस्याः चिबुकं स्पृशाति । रेवती लज्जया शिरः अवनतं करोति ।) 


(पटाक्षेपः) 

रामतपोवनाभिगमनम्‌ 


पात्राणि - 


दशरथः 
वसिष्ठः 
विश्वामित्रः 

रामः 

ल क्ष्मण : 

| सेवकः 

सेवकः 


दशरथः 


सेवकः 


दशरथः 
विश्वामित्रः 
दशरथः 
विश्वामित्रः 
दशरथः 
विश्वामित्रः 
दशरथः 
विश्वामित्रः 


दशरथः 


विश्वामित्रः 


दशरथः 


(दशरथस्य आस्थानम्‌ । दशरथः वसिष्ठः च उपविष्टौ स्तः । 
सेवकः प्रविशति ।) 


- प्रिविश्य) जयतु महाराजः ! प्रभो ! विश्वामित्रमहर्षिः आगतः 
अस्ति । 


- (उत्थाय) कः... ? विश्वामित्रमहर्षिः वा ? तं शीघ्रमेव अन्तः 
प्रवेशय । 


- यथाज्ञापयति महाराजः । 
(गच्छति - विश्वामित्रेण सह प्रत्यागच्छति ।) 
- महर्षे ! अभिवादये । (प्रणमति, 
- महाराज ! विजयी भव ! 
- एतदासनं अलङ्ककरोतु । 
- तथैव अस्तु । (उपविशति, 
- पूज्य ! सर्व कुशलं किम्‌ ? 
- आं महाराज ! सर्व कुशलम्‌ । 
- भवतः आगमनकारणं ज्ञातुं शक्नोमि किम्‌ ? 


- वदामि । परन्तु भवान्‌ मया यद्‌ अपेक्षितं 'तत्‌ ददामि’ इति वचनं 
ददाति चेत्‌ निश्चयेन वदामि । 


- महर्षे ! किमर्थ संशयः ! भवान्‌ किम्‌ इच्छति वदतु, निश्चयेन 
ददामि । 


- राजन्‌ ! वयं लोकहितार्थं यज्ञं कुर्वन्तः स्मः । परन्तु केचन 
राक्षसाः यज्ञे विघ्नम्‌ उत्पादयन्तः सन्ति । 


- के ते राक्षसाः ? 

विश्वामित्र 


दशरथ: 


विश्वामित्रः 


दशरथः 


विश्वामित्रः 


दशरथः 


विश्वामित्रः 


दशरथः 


विश्वामित्रः 


दशरथः 


विश्वामित्रः 


दशरथः 


विश्वामित्रः 


दशरथः 


: - ताटका नाम राक्षसी अस्ति । मारीचः सुबाहुः च तस्याः पुत्रौ । 


एते अस्मान्‌ पीडयन्ति । 

किं कुर्वन्ति ते ? 

यज्ञसमाप्तिसमये यज्ञवेदिकायां रक्तमांसादिकं क्षिप्त्वा यज्ञं 
नाशयन्ति । 

अहो दुरात्मानः ! 


तदर्थं, राक्षससंहारं कृत्वा यागस्य रक्षणं कर्तु भवतः पुत्रं रामं 
मया सह प्रेषयतु । 


किं वदति महर्षे ! राक्षसानां संहारार्थं रामः प्रेषणीयः वा ? 
आं, रामं लक्ष्मणं च प्रेषयतु । 
महर्षे ! रामः इदानीमपि पञ्चदशवर्षीयः बालः । सः कथं वा 
राक्षसानां संहारं कुर्यात्‌ ? लक्ष्मणस्तु इतोऽपि बालः । 
रामः राक्षससंहारं कर्तुं समर्थः अस्ति राजन्‌ ! तमेव प्रेषयतु । 
मास्तु श्रीमन्‌ ! बहुकालादनन्तरं मया पुत्राः प्राप्ताः । तान्‌ पुत्रान्‌ 
दूरं प्रेषयितुम्‌ अहं न शक्नोमि । अन्यच्च... 
(सकोपम्‌) तहिं राजन्‌ ! मम यज्ञस्य रक्षणं कथम्‌ ? 
तद्विषये चिन्ता मास्तु । चतुरञ्भबलेन सह अहमेव आगच्छामि । 
राक्षससंहारं करोमि । 
(विहस्य) महाराज ! मारीचसुबाहू साधारणौ इति मा चिन्तयतु । 
तयोः वधं कर्तु श्रीरामः एव समर्थः । तमेव प्रेषयतु । 
क्षम्यतां महर्षे ! एतावत्पर्यन्तं रामः कदापि राजभवनात्‌ बहिरपि 
न गतवान्‌ । सः घोरे अरण्ये कथं सञ्चारं कुर्यात्‌ ! मास्तु महर्षे ! 
मास्तु ..... 

विश्वामित्रः 


दशरथः 


विश्वामित्रः - 


दशरथः 
वसिष्ठः 
दशरथः 
वसिष्ठः 


दशरथः 
वसिष्ठः 


दशरथः 


सेवकः 
दशरथः 
सेवकः 
रामः 
लक्ष्मणः 


| : 


तर्हि भवान्‌ रामं प्रेषयितुं न इच्छति .... 
परन्तु अहमेव आगच्छामि किल ... ! 


नापेक्षितम्‌ । भवतः आगमनं सर्वथा नापेक्षितम्‌ । यदि शक्यं 
रामं लक्ष्मणं च प्रेषयतु । नो चेत्‌ मह्यं गमनाय अनुमतिं ददातु । 


(स्वगतं) तर्हि किं करोमि इदानीम्‌ ... ? (चिन्तयति) 
दशरथ ! 
वसिष्ठमहर्षं ! भवान्‌ सर्व श्रुतवान्‌ किल ! किं कुर्मः इदानीम्‌... ? 


महाराज ! एषः विश्वामित्रः साधारणः न; स्वयं क्षत्रियकुले जातः 
अपि स्वप्रयत्लेन एव ब्रह्यर्षिपदं प्राप्तवान्‌ । त्रिशङ्कु महाराजं सदेहं 
स्वर्ग प्रति प्रेषितवान्‌ एषः । एतस्य सामर्थ्यम्‌ अपरिमितम्‌ । एतेन 
सह रामलक्ष्मणौ प्रेषयति चेत्‌ तयोः महान्‌ लाभः एव भवति । 


तर्हि भवतः अभिप्रायः अपि तथैव वा ? 


आं, यतः विश्वामित्रः शस्त्रशास्त्रयोः पारङ्गतः । तेन रामलक्ष्मणौ 
अपि श्त्रास्त्राणाम्‌ उपदेशं प्राप्तुम्‌ अर्हतः । 


अस्तु । यदि भवतः अपि आशयः एवमेव अस्ति, तर्हि अवश्यं 
प्रेषयामि । (विश्वामित्रम्‌ उद्दिश्य) महर्षे ! क्षणं तिष्ठतु । रामलक्ष्मणौ 
अत्रैव आगच्छतः । कः तत्र ... ? 


आज्ञापयतु महाराजः ! 
इदानीमेव रामं लक्ष्मणं च अत्र आनयतु । 
यथाज्ञापयति देवः । (गच्छति, रामलक्ष्मणाभ्यां सह आगच्छति ।) 


जनक ! अभिवादये । (सहैव वदतः, 

आयुष्मान्‌ भव ! आयुष्मान्‌ भव ! 
(वसिष्ठम्‌) आचार्य, अभिवादये । 


कीर्तिमान्‌ भव ! कीर्तिमान्‌ भव ! 
तत्र पश्यतु, सः विश्वामित्रमहर्षिः । सः अस्माकं सर्वेषामपि पूज्यः । 


महर्षे ! अभिवादये । 


विजयी भव ! विजयी भव ! 


वत्स श्रीराम । एषः विश्वामित्रः गाधिराजस्य पुत्रः । महातपाः । 
ब्रह्मर्षिः । सः इदानीं भवतः माहाय्यम्‌ इच्छति । 


(आश्चर्येण) किं मम साहाय्यम्‌ ? जनक ! विनोदार्थम्‌ एवं वदति 
वा भवान्‌ ? 


चैव । भवतः पिता यदुक्तवान्‌ तत्‌ सत्यमेव राम ! वत्स ! अहं 
लोकहितार्थं यज्ञमेकं कुर्वन्‌ अस्मि । तत्र राक्षसाः विघ्नम्‌ 
उत्पादयन्ति । ते राक्षसाः भवता मारणीयाः । 


परन्तु तान्‌ राक्षसान्‌ मारयितुं अहं शक्तः वा पूज्य ? 


किमर्थं न ? भवन्तं विना अन्यैः तेषां मारणं न शक्यम्‌ । अतः 
एव भवतः लक्ष्मणस्य च साहाय्यम्‌ अहं प्रार्थितवान्‌ । 


ते राक्षसाः कुत्र सन्ति महर्षे ! 

अरण्ये सन्ति । तत्रैव भवतौ नयामि । भवन्तौ आगच्छतः किल ? 
जनकः अनुमतिं ददाति चेत्‌ अहं सञ्जः । 

अहम्‌ अपि सञ्जः | 

महाराज ! किं वदति भवान्‌ ? 


वक्तव्यं किमस्ति महर्षे ! भवतः कुलगुरुवसिष्ठस्य च वचनानुसार 
रामलक्ष्मणौ भवता सह प्रेषयामि । वत्स राम... ! लक्ष्मण... ! 


जनक... ! 


अद्य आरभ्य महर्षिः विश्वामित्रः भवतोः गुरुः । तस्य आदेशः 
पालनीयः । 


जनक ! तथैव भवतु । 


आ.... महर्षे .... ! 
महाराज ! 
अद्यपर्यन्तं मम पुत्रौ राजभवनात्‌ बहिः कुत्रापि न गतवन्तौ । 


अतः कृपया तौ अतीव जागरूकतया नेतव्यौ । 


राजन्‌ ! चिन्ता मास्तु । अहं मम पुत्रौ इव एतौ पश्यामि । 


रामलक्ष्मणौ अद्यापि बालौ । तयोः सम्भाषणे, आचरणे वा 
अपराधाः भवेयुः । ते कृपया क्षन्तव्याः । . 


राजन्‌ ! रामलक्ष्मणौ न साधारणो, अपि तु अवतारपुरुषौ । अतः 
तयोः विषये चिन्ता एव मास्तु । 


राम ! लक्ष्मण .... ! 


जनक ! 


महर्षेः यज्ञं समाप्य शीघ्रमेव प्रत्यागम्यताम्‌ । 


9] 


य लि जस । आगच्छामः । 

विश्वामित्रः - तर्हि वयं साधयामः, पुनः मिलामः । 
दशरथः - अस्तु । शीप्रमेव सर्वे प्रत्यागच्छन्तु । 
विश्वामित्रः 

रामः - अस्तु, आगच्छामः । 

लक्ष्मणः 


दशरथः - राम ! जागरूकतया गच्छतु, लक्ष्मण, भवान्‌ अपि । 


रामः 
| अस्तु आगच्छामः | 
लक्ष्मणः 


(विश्वामित्रः रामः लक्ष्मणः च गच्छन्ति । तं मार्गमेव पश्यन्‌ 
दशरथः तिष्ठति । पृष्ठतः शलोकः श्रूयते ।) 
लोकः - विश्वामित्रो ययावग्रे ततो रामो महायशाः । 
काकपक्षधरो धन्वी तं च सौमित्रिरन्वगात्‌ ।। 


(पटाक्षेपः) 


कथाकुतूहली कृष्णः 


पात्राणि - 


कृष्ण ६ 
यशोदा 
नन्दगोपः 

(नन्दगोपस्य गृहम्‌ । कृष्णः प्रविशति ।) 
कृष्णः - (मातरम्‌ अन्विष्यन्‌) अम्ब... अम्ब... ! कुत्र अस्ति ? 
यशोदा - (प्रविश्य) किं कृष्ण.. ? अत्रैव अस्मि । 


कृष्णः - (धावित्वा अङ्कम्‌ आरोहति ।) अम्ब.. अम्ब.. ! भवती समीपे 
नास्ति चेत्‌ मह्यं किमपि न रोचते । भवती अत्रैव तिष्ठतु । 


यशोदा - तथैव भवतु । भवान्‌ समीपे नास्ति चेत्‌ मह्ममपि किमपि न 
रोचते कृष्ण ! 


कृष्णः - अम्ब.. ! सर्वे वदन्ति यत्‌ भवती बहुकथाः जानाति इति । सत्यं वा 
अम्ब ? 


यशोदा - आं.. जानामि । परं कि तेन ? 

कृष्णः - तर्हि मामपि कथां वदतु । अहं कथां श्रोतुं बहु इच्छामि । 
यशोदा - वदामि कदाचित्‌ । 

कृष्णः - इदानीमेव कथां कथयतु अम्ब ! अहं श्रोतुम्‌ इच्छामि । 


यशोदा - वत्स.. ! इदानीं मम समयः नास्ति । बहूनि कार्याणि सन्ति । भवान्‌ 
गच्छतु.. । मित्रैः सह क्रीडतु । 


(नन्दगोपः प्रविशति ।) 
कृष्णः - न हि अम्ब.. ! अहम्‌ इदानीमेव कथां श्रोतुम्‌ इच्छामि । 


यंशोदा - इदानीम्‌ अहं कामपि कथां न स्मरामि । गच्छतु.., तातं वदतु.. ।' 
सः कथां वदति । 


नन्दः - (दूरतः) वत्स, कृष्ण, अत्र आगच्छतु । अम्बां मा पीडयतु । 
यशोदा - वत्स, गच्छतु । सः उत्तमाः कथाः जानाति । 
नन्दः - आं वत्स.. ! अत्र आगच्छतु.., अहं कथां वदामि । 


०4 


कृष्ण न 


नन्दः ` 


यशोदा 


कृष्ण 2 
यशोदा 


कृष्ण ४ 
यशोदा 


कृष्णः 
यशोदा 
कृष्णः 
यशोदा 
कृष्णः 
यशोदा 


अहं नागच्छामि । भवान्‌ गोचारणं जानाति । कथाः न जानाति । 
अम्बा तु उत्तमाः कथाः जानाति । अम्ब.. अम्ब.. ! भवती एव 
कथां वदतु । भवती मधुरा.. भवत्याः वचनानि अपि मधुराणि । 
भवत्याः कथा अपि मधुरा, सुमधुरा । 


यशोदे.. ! कृष्णः भवत्याः मुखादेव कथां श्रोतुम्‌ इच्छति । कामपि 
कथां वदतु । 


हूँ.. भवतु.. । अहमेव वदामि । आगच्छतु कृष्ण ! अत्र उपविशतु । 
सावधानं श्रोतव्यम्‌ । 


(कृष्णः पार्थे उपविशति ।) 
अस्तु अम्ब, सम्यक्‌ शृणोमि, वदतु । 


परन्तु कृष्ण.. ! भवान्‌ अतीव चेष्टालुः । गृहं गृहं गत्वा नवनीतं 
चोरयति । यमुनानदीं गत्वा तत्र जलक्रीडां करोति । एतेषु दिनेषु 
असत्यमपि वदति इति अन्ये वदन्ति । सत्यं वा... ? 


नास्ति अम्ब ! अहं किमपि अकार्य न करोमि । कदापि असत्यं न 
वदामि । अम्ब, कथां वदतु..। 


वदामि, उत्तमां कथां वदामि । परन्तु यदि भवान्‌ पुनः अकार्य 
करिष्यति तहिं कदापि कथां न कथयिष्यामि । 


तथैव अस्तु अम्ब ! 

सम्यक्‌ उपविशतु । श्रद्धया श्रोतव्यम्‌ । मध्ये विघ्नः न करणीयः । 

अस्तु अम्ब... ! भवती यथा वदति तथैव करोमि । कथां वदतु । 

वदामि.. । (स्वगतम्‌) कां कथां वदामि ? 

अम्ब.. वदतु अम्ब ! 

तदेव चिन्तयन्ती अस्मि भोः । भवतु, रामायणकथां वदामि वा ? 

कृष्ण : 
यशोदा 


कृष्ण र 
यशोदा 
कृष्ण 
यशोदा 
कृष्ण न 


यशोदा 


कृष्ण 4 
यशोदा 
कृष्ण ८ 
यशोदा 
कृष्णः 
यशोदा 
कृष्णः 
यशोदा 


अस्तु अम्ब, वदतु । 


वदामि, प्रतिवाक्यम्‌ अन्ते भवता (हुँ, हूँ' इति वक्तव्यम्‌ । तेन 
भवान्‌ जागरितः एव अस्ति वा, निद्रां कृतवान्‌ वा इति अहं ज्ञातुं 
शक्नोमि । 

तथैव भवतु, आरम्भं करोतु । 

पुरातनकाले अयोध्या नाम नगरम्‌ आसीत्‌ । 


७-4 


हूं... । 
तत्र 'रामः' इति कश्चन आसीत्‌..। 


हुँ.. परम्‌ अम्ब, कः सः रामः? एकः तु रामः अत्रैव अस्ति, मम 
अग्रजः बलरामः । 


एषः न भोः । सः अन्यः रामः । सः दशरथस्य पुत्रः । अयोध्यायाः 
राजकुमारः । लक्ष्मणस्य अग्रजः । (साक्षेपम्‌) भवान्‌ मध्ये वदति.. 
अहं कथां न कथयामि । 


नास्ति अम्ब... । पुनः मध्ये न वदामि, वदतु । 

श्ृणोतु.. । तस्य पल्याः नाम सीता । 

हुं... । 

सीता परमपतिव्रता, अतीव सुन्दरी च । 

किं राधायाः अपेक्षया अपि सुन्दरी ..? 

(मुखे अङ्कलिं निधाय) तदहं न जानामि । भवान्‌ पुनः मध्ये वदति.. ! 
न..., न वदामि । वदतु अम्ब ! 

रामः पितृवाक्यपरिपालनार्थं सीतया सह अरण्यं गतवान्‌ । लक्ष्मणः 
अपि तेन सह गतवान्‌ । 

कृष्ण हे 
यशोदा 
कृष्ण 
यशोदा 
यशोदा 
कृष्णः 
यशोदा 


कृष्ण 
यशोदा 
कृष्ण 2 
यशोदा 
कृष्णः 
यशोदा 


कृष्ण : 
यशोदा 


कृष्ण 
यशोदा 


- हुँ... । 

- अरण्ये 'पञ्चवटी' इत्यत्र कुटीरं कृत्वा तत्र वासं कृतवन्तः ते सर्वे । 
- हुँ... अग्रे. 

- कदाचित्‌ मारीचः सुवर्णमृगः भूत्वा तत्र आगतवान्‌ । 


०२५ 


- हुँ... । 
- सीता 'तं मृगम्‌ आनयतु' इति रामं प्रार्थितवती । 


५७ 


- हुं... । 

- सुवर्णमृगम्‌ आनेतुं रामः दूरं गतवान्‌ आसीत्‌ । तदा राक्षसराजः 
लङ्काधिपतिः रावणः संन्यासिवेषं धृत्वा कुटीरम्‌ आगतवान्‌ । 

- हुँ.. 

- लक्ष्मणः अपि तत्र न आसीत्‌.. । 


सः कुत्र गतवान्‌ आसीत्‌.. ? 


रामस्य साहाय्यार्थं सीता एव तं प्रेषितवती आसीत्‌ । 


Ne 


- हुँ.. । 
- कुटीरे सीता एकाकिनी आसीत्‌ । तदा तत्र आगत्य रावणः तां 
नीतवान्‌ एव । 


(निमीलितनेत्रः सन्‌ रामावतार स्मरन्‌ उच्चैः) लक्ष्मण.. ! लक्ष्मण.. ! 
धनुः, धनुः, मम धनुः आनयतु.... । दुष्टं रावणं मारयामि । 

- (ससम्भ्रमम्‌) वत्स, कृष्ण... ! किं वदति ? कुत्र रामः, कुत्र 
सीता.. कुत्र रावणः ? एषा केवलं कथा भोः... ! 


(सम्भ्रान्तः सन्‌) कथा वा.. ? अहं रामः, अहं कृष्णः । 
- वत्स, भवान्‌ मम पुत्रः कृष्णः । नन्दगोपालः । 

कृष्णः - आम्‌ अम्ब.. ! अहं भवत्याः पुत्रः गोपालः, गोपालनन्दनः.. ! 
अम्ब... ! श्रान्तः अस्मि, निद्रां करामि । 
यशोदा - अस्तु वत्स..., करोतु.. । 
(शाययति ) 
पृष्ठतः शलोकः श्रूयते - 
रामो नाम बभूव हुं तदबला सीतेति हुं तौ पितु- 
वाचा पश्चवटीवने निवसतस्तामाहरद्रावणः । 
कृष्णेनेति पुरातनीं निजकथामाकर्ण्य मात्रेरितां 
सोमित्रे क्व धनुर्धनुरिति प्रोक्ता गिरः पान्तु वः ॥। 


(पटाक्षेप) 


98 


चारुचेष्टितम्‌ 


पात्राणि - 


वृन्दा 
नन्दा 
नीला 
यशोदा 
कृष्ण ड 

वृन्दा 
नन्दा 
वृन्दा 
नन्दा 
वृन्दा 
नन्दा 
वृन्दा 
नन्दा 
वृन्दा 
नन्दा 
वृन्दा 


नन्दा 
वृन्दा 
नन्दा 
वृन्दा 
जन्दा 


- प्रथमं दृश्यम्‌ - 
(नन्दगोकुलस्य कश्चन मार्गः । एकस्मात्‌ भागात्‌ नन्दा प्रविशति । 
अन्यस्मात्‌ वृन्दा प्रविशति ।) 
अयि नन्दे ! कुत्र गच्छति ? 
अरे, वृन्दा वा ? अहं यशोदायाः गृहं गच्छामि । भवती ...? 
अहमपि तत्रैव प्रस्थिता । भवतु, कः विशेषः यशोदायाः गृहे... ? 
तत्र कोऽपि विशेषः नास्ति । विशेषः मम गृहे अस्ति । 
कः विशेषः ... ? भवती द्रष्टुं कोऽपि वरः आगच्छति किम्‌ ? 
वरोऽपि नागच्छति, वराहोऽपि नागच्छति । 
तर्हि किम्‌ ? 
यशोदायाः प्रियपुत्रः अस्ति किल... 
कः सः, कृष्णः वा ? 
आम्‌ । सः एव, अद्यापि मम गृहम्‌ आगतवान्‌ आसीत्‌ । 


(आश्चर्येण) किम्‌, कृष्णः अद्य भवत्याः गृहम्‌ आगतवान्‌ आसीत्‌ 
वा ? 


सत्यं भोः, अद्यापि आगतवान्‌ आसीत्‌ सः चोरः । 

किं कृतवान्‌ सः ...? 

अहो, तस्य अविनयः वर्णयितुमेव अशक्यः । 

तथा किं कृतवान्‌.... ? 

अद्य मम अम्बा दधिमथनं कृत्वा नवनीतं निष्पाद्य तत्‌ शिक्यायां 
स्थापितवती आसीत्‌ । 

वृन्दा 
वृन्दा 
वृन्दा 
नन्दा 
वृन्दा 
नन्दा 


वृन्दा 


नन्दा 


वृन्दा 
नन्दा 


वृन्दा 
नन्दा 


वृन्दा : 


नन्दा 
वृन्दा 


नन्दा . 


अनन्तरम्‌... । 
तत्‌ ज्ञात्वा आगतं किल कृष्णस्य वानरसैन्यम्‌...! ` 
आगतेन सैन्येन किं कृतम्‌ ? 

किञ्चिदपि अविहाय सर्व नवनीतं समापितम्‌ । 

हू... । भवती किं कुर्वती आसीत्‌ तदा ? 


तदानीमेव गृहकार्याणि समाप्य उपविष्टा आसम्‌ । किञ्चित्‌ निद्रा 
आगता इव आसीत्‌ । 


हू...। अनन्तरम्‌...! 


तदा अकस्मात्‌ 'डब्‌' इति शब्दं श्रुत्वा नेत्रे उद्धाटितवती । पश्यामि, 
पुरतः पतितम्‌ अस्ति नवनीतपात्रम्‌ । पार्श्वे स्थित्वा हसति अयं 
नवनीतचोरः ! 


ततः किं कृतवती भवती..? 

'चोरः ग्रहीतव्यः' इति बहुकालतः इच्छा आसीत्‌ । 'सः चोरः अद्य 
लब्धः' इति तं गृहीतवती एव । (सगर्वम्‌) रज्वा तस्य बन्धनं कृत्वा 
आगता अस्मि । 


किं सत्यम्‌..., भवत्याः गृहे सः बद्धः वा ? 


आम्‌, कथमपि पलायितुं यथा न शक्यते तथा बन्धनं कृतवती 
अस्मि । 


नन्दे .., भवती असत्यं बदति । 

कथम्‌..? 

इदमिदानीम्‌ अहं कृष्णं मम गृहे बद्धवती अस्मि । 
(साइचर्यम्‌) सत्यम्‌... ? 

वृन्दा 
नन्दा 
वृन्दा 


नन्दा 
वृन्दा 


नन्दा 
नीला 
नन्दा 
नीला 
वृन्दा 
नीला 
नन्दा 
वृन्दा 
नीला 
नन्दा 


हू... । तस्य कारणतः अद्य मम गृहे क्षीरमेव नास्ति । 

तत्‌ कथम्‌ ? 

अद्य प्रातः चोरः इव गोष्ठं प्रविष्टः सः सर्वान्‌ अपि वत्सान्‌ 
रज्जुविहीनान्‌ कृत्वा क्षीरं पायितवान्‌ । दोहनार्थं यदा गच्छामि, 
धेनवः पादेन मां प्रहरन्ति ! 


ततः किं कृतं भवत्या..? 

गोष्ठस्य द्वारे चोरः इव स्थितः कृष्णः तदा एव मया दृष्टः । कथम्‌ 
अहं त्यजानि तम्‌ ... ! गृहीत्वा रज्चा तं गोष्ठे एव बद्धवा आगता 
अस्मि । इदानीं सः धेनुभिः सह बद्धः अस्ति । तदेव यशोदां 
निवेदयामि इति आगता अस्मि । 


अहो, विश्वसितुमेव न शक्यं खलु एतत्‌... ! 

(प्रविश्य) हे सखि नन्दे..., अयि वृन्दे...! कथं द्वे अपि अत्र... ? 
यशोदायाः गृहं प्रति गन्तव्यम्‌ इति । . 

(साश्चर्यम्‌) किं यशोदायाः गृहं प्रति... ? अहमपि तत्रैव गच्छामि । 
किं भवत्या अपि कृष्णः स्वगृहे बद्धः .... ? 

आम्‌..., अतः एव खलु गच्छामि । 

हू... । भवत्योः भ्रान्तिः स्यात्‌ । कृष्णः मम गृहे बद्धः अस्ति । 
न हि, न हि । भवत्योः भ्रान्तिः । सः मम गृहे बद्धः अस्ति । 
भ्रान्तिः भवत्योः । पश्यतु, इदमिदानीं बन्धनं कृत्वा आगता अहम्‌, | 


भवतु । तद्विषये किमर्थं वृथा विवादः ? सर्वाः अपि वयं यशोदायाः 
गृहं गत्वा तां निवेदयामः । सा यदा आगच्छति तदा ज्ञायते कृष्णः 
कुत्र अस्ति इति । 

वृन्दा, नीला - भवतु, तथैव कुर्मः । गच्छामः । 


(सर्वाः गच्छन्ति) 
- द्वितीयं दृश्यम्‌ - 
(नन्दगोपस्य गृहम्‌ । यशोदा दधिमथनमग्ना अस्ति । नन्दा, वृन्दा, 
नीला च प्रविशन्ति ।) 
यशोदे..., अयि यशोदे... ! 


नन्दा - 
यशोदा - 


ओ नन्दे, आगच्छतु । (दृष्टा) अहो वृन्दा आगता अस्ति । 
नीला अपि आगता अस्ति । आगच्छन्तु, सर्वाः आगच्छन्तु । 
अद्य कः विशेषः, सर्वाः अपि भवत्यः मिलित्वा आगताः 

सन्ति ? 

यशोदे.., भवत्याः प्रियपुत्रस्य चेष्टितं वर्णयितुम्‌ आगताः वयम्‌ । 


ओ, कृष्णस्य चेष्टितं वा.. ? तंदीयानि नानाविधानि दिव्यचेष्टितानि 
दृष्टा अहं विस्मिता अस्मि भोः ! 


दिव्यचेष्टितानि न भोः, चोरचेष्टितानि निवेदयितुम्‌ आगताः वयम्‌ । 
(साश्चर्यम्‌) चोरचेष्टितानि.. ! कि कृतवान्‌ मम पुत्रः तादृशां कार्यम्‌ ? 
अद्य मम गृहे यावत्‌ नवनीतं निष्पादितम्‌ आसीत्‌ तत्सर्वमपि लुण्ठाकेन 
भवत्याः पुत्रेण लुण्ठितम्‌ ! 
एवं वा ? 
मम गृहे गोष्ठे स्थिताः सर्वेऽपि वत्साः रज्जुविहीनाः कृताः तेन 
दुष्टेन । अत एकापि धेनुः क्षीरमेव न ददाति अद्य । 
सत्यं वा ? 
मम गृहे अद्य निष्पादितं दधि तेन निश्शेषं समापितम्‌ । 

यशोदा - हू... ! (साश्चर्यम्‌) किं वदन्ति भवत्यः.., मम पुत्रः अत्रैव अस्ति 
खलु । कुत्रापि न गतवान्‌ एव सः । 


नन्दा - अत्र कथं भवति सः..., स तु मया गृहे बद्धः अस्ति । 
वृन्दा - मया सः गोष्ठे एव बद्धः अस्ति । 
नीला - सः मम गृहे बद्धः अस्ति । 


यशोदा - किमिदं भोः, एकैका अपि कृष्णः मम गृहे बद्धः अस्ति इति वदति.. 
परं कृष्णः अत्रैव अस्ति । 


सर्वाः - भवती अत्रैव तिष्ठतु । वयं गृहं गत्वा कृष्णम्‌ अत्रैव आनयामः ।' 


यशोदा - रात्रौ सुप्तः कृष्णः इतोऽपि न उत्थितवान्‌ एव । कथं तम्‌ आनयन्ति 
भवत्यः ? अहं तम्‌ अत्रैव आह्वयामि किम्‌ ? 


नन्दा - आह्वयतु, आह्वयतु । मम गृहे बद्धः सः अत्र कथं वा आगच्छति.. ? 
यशोदा - (उच्चैः) कृष्ण...! कृष्ण...! आगच्छतु अत्र । 


कृष्णः - (जृम्भमाणः प्रविशति ।) अम्ब... किमर्थम्‌ आहूतवती ? किमर्थं 
मम निद्राभङ्ं कृतवती ? 


नन्दा - (साश्चर्यम्‌) किमिदं चित्रम्‌... ! 

वृन्दा - अहह विचित्रम्‌... ! 

नीला - अहो अद्धुतम्‌...! 

यशोदा - ज्ञातं खलु, मम पुत्रः अत्रैव अस्ति इति । 

सर्वाः - (कृष्णं परितः नृत्यन्ति ।) 
को जानीते को जानीते परमपुरुष तव महिमानम्‌ । 
कथय मुरारे कथय मुरारे जगदोद्धारक तव लीलाम्‌ ।। 

(पटाक्षेपः) 


104 


